

Misingbu nungsiba Iswar



WBTC India

P.O. 8478
Bangalore 560084

The God Who Loved the People (Manipuri Gospel of Mark)

Easy-to-Read Version

Copyright © 2018 World Bible Translation Center-India

All rights reserved

Address

WBTC-India

18-19, 6th Street, 1st Block, Prakruthi Township

Babusapalya, Bangalore 560 043

Phone: 25603212, 25603461

Email: info@wbtcindia.com

Website: www.wbtcindia.com

Typeset By WBTC-India

Printed at Printpulz Enterprises, Bangalore

Mark

Johanna Jesugi lambel thourang touba

¹Iswargi Macha nipa Jesu Khristagi aphaba wapao ahouba
adu ²Iswargi wa takthokpa Jisaiyana ikhiba gumna:

“Yengu! eina eigi pao puba mi Nanggi mangda
thakhi. Mahakna nanggi lambel thourang toubigani.”

Malaki 3:1

³“Kanagumba mi amana lamhangda laorak-i:
‘Prabhugi lambel thourang tou.
Mahakki damak lambel adu chumhallu.’”

Jisaiya 40:3

⁴Maram aduna Baptize toubiba Johanna lamhangda laktuna
misingbu baptize toubirammi. Makhoigi punshi hongduna
makhoigi papsing kokpire haiba utnanaba mahakna baptize
tounaba takpiram-i,

⁵Jihudyagi amasung Jerusalemdagi mipum namak, thoraktuna
Johanda laklammi. Makhoina touramba phattaba singbu
phongdoklammi, amasung Johanna makhoibu Jordan turelda
baptize toubiram-i.

⁶Johanna ut matugi phi setlammi amasung makhwangda
sa-un gi khwangjet laklammi, aduga koujeng amasung lam-
khoihi charammi.

⁷Johanna misingda asumna haibikhi: “eigi tungda lenglakliba
mahak aduna eingondagi matik helli; Mahak adugi khugrang
mari eina nonthaduna louthoknaba itik chade. ⁸Eina nakhoibu
isingda baptais toubire, adubu eigi tungda lakliba mahak aduna
nakhoibu Thawai Asengbada baptais toubigani.”

Jisubu Johanna Baptise toubiba

⁹Matam aduda Galilgi Nazaretki sahardagi Jisuna Johangi leiphamda lenglaktuna, Johanna Jisubu Jordan turelda baptais toubire.

¹⁰Amasung Jisuna isingdagi hek thorakpada, Atiya khanghang hangdoktuna Thawaina khunugumna Ibungogi thakta kumtharakpa adu ure.

¹¹khonjel ama swargadagi laktuna haikhi, “nang eigi nunsiraba Icha nipani, eina nangonda yamna pelle.”

Jisubu Themnanaba chatthok khiba

¹²Amasung Thawaina Jisubu matomta lamjaoda puthokkhi.

¹³Aduga Jisudi seitanna numit niphuni themkhi. Matam asigi manungda Ibungodi lamsasingga loinana leirami, aduga swargadutsingna laktuna Ibungobu pangbirammi.

Jisuna Galilda Mahakki thabak houba

¹⁴Johanbu Keisumsangda thamjin khibabagi matungda, Jisuna Galilda chattuna Iswargi ahaba wapao adu misingda sandokle.

¹⁵Aduga Ibungona hai, “achaba matam adu thungle, Iswargi leibak adu yamna naksilakle; nakhoi hingnanaba pukning hongduna ahaba wapaoda thajou!”

Jisuna mahakki seboksingbu kanba

¹⁶Jisuna Galilgi samadrugi torbanda chatlammi. Maduda Mahakna Simon amasung mahakki manao nipa Andriabu ukhi. Makhoi ani adu nga phaba mini, aduga makhoina nga phananaba makhoigi in adu samadruda hunthaduna lei. ¹⁷Jisuna makhoida hai, “lak-u, itung illu, aduga eina nakhoibu atoppa makhalgi nga phabasing oihangani. Nakhoina nga nattaduna, mising oina purakkani.” ¹⁸Khudak adumaktada makhoina insing adu thadoklamduna, Jisugi tung injare.

¹⁹Aduga Jisuna khara lengtholakpada Zebedigi machanipa

Jakob amasung magi manao Johanbu ukhi, makhoina makhoigi insing adu semduna hinungduda leirammi. ²⁰makhoigi mapa Zebedee amasung makhoigi thabak toubu misingga loinana machin manaosing adu hinungda leirammi. Jisuna machin manaosing adu urabada, makhoibu koure. Aduga makhoina makhoigi mapabu thanamduna Jisugi tung injare.

Phattaba Thawai changba mi amabu Jisuna thadokpiba

²¹Jisu amasung Mahakki seboksing Kapharnaumda lak-i; aduga potthaba numitta Jisuna loisangda changduna misingbu tambirak-i. ²²Amasung Jisugi tambiba aduda makhoina ngaklammi, maramdi Mahakna sastragi ojhasing-gumna tambiramde, matik leiba mi amagumna makhoibu tambirammi. ²³Jisuna loisangda leiringeida sengdaba thawai changba mi ama leirammi; aduga mana laorak-i, ²⁴“he Najaretki Jisu, nangna eikhoida kari pambage? Eikhoibu manghannanaba lakpra? Eina nang kanano haiba khang-i,, Iswargi asengba aduni”.

²⁵Maduda Jisuna mabu khamjinduna hai, “tuminna leiyu, aduga mangondagi thokkhro!” ²⁶Aduga sengdaba thawai aduna mabu noihtamlaga, awangba khonjenna laoduna mangondagi thokkhre

²⁷Maduda mi pumnamakna ingak ngakle, aduga makhoi masen hangnarak-i, “masida thokliba asi karino? Mi asina karigumba anouba tambire! Aduga Mahakna matik yaona tambiduna! Sengdaba thawaisingbusu yathang pi, amasung makhoina Mahakpu illi.” ²⁸Amasung Galilgi akoiba lam pumnamakta Jisugi pao misingna takhre.

Jesuna anabasingbu phahanbiba

²⁹Jesu amasung Mahakki seboksingna loisangdagi thoklakpada, Jakob amasung Johanga loinana Simon amasung Andriyagi yumda changkhi. ³⁰matam aduda Simongi manembok arum houduna hiplammi, amasung mising aduna magi maramda

Jisuda tammi. ³¹Aduga Ibungona mahakki phamungda lengsillaga, makhut paiduna mabu hougathanbire; amasung magi arum adu kokladuna; mahakna makhoibu thougan toujarak-i.

³²Ahing aduda, numit taraba matungda, mising aduna anaba mayambu Jisuda purak-i. amasung bhutna pubasingbusu puraklammi.

³³aduga sahar aduda leiba mi apumbana thongda tillare. ³⁴Maduda makhal makha kayagi lainana naba pumnamak Jisuna phahanbire, amasung bhut mayambu tanthokle; aduga Ibungona bhutsingbu nganghankhide; maramdi makhoina Ibungobu kanano haiba khanglammi.

Jesuna atoppa Saharda lengba

³⁵Mathanggi Ayuk anganbada Jisuna hougattuna nong ngan-gadaba watlingeida, Ibungona lengthokkhre, amasung achikpa maphamda chattuna maduda haijarammi.

³⁶Amasung Simon amasung mahakki marupsingna Jisubu yengnanaba chatlammi. ³⁷Makhoina Ibungobu phanglabada mangonda hai, “mi pumnamakna Ibungobu thiri!”

³⁸Jisuna makhoida khumle, atoppa mapham amasung masigi akoiba Saharsingda leiba misingdasu Eina Iswargi wapao sandoknanaba chatsi, maramdi eina asigidamak lakpani. ³⁹Aduga Jisuna Galilgi mapham khudingda chattuna, Makhoigi loisangsingda pao sandoktuna, misingdagi bhutsingbu tanthokkhi.

Jisuna anaba mi amabu phahanbiba

⁴⁰Amasung kusti laina thungba mi ama Jisuda laktuna, khuru khudak kullaga Ibungoda haijei, “Ibungona yabirabadi, eibu senganbiba ngammi”.

⁴¹Maduda Jisuna nungsibiraktuna khut tingthoklaga, mabu sokpiduna hai, “eina yare; nahak sengjaro.” ⁴²Khudak

adumaktada kusti laina adu mangondagi mangkhre, amasung mahak senghoure.

⁴³Aduga Jisuna mahakpu thadokkhi, adubu akanba yathang piduna mangonda hai: ⁴⁴“eina nangonda toukhiba asigi maramda kanadasu haidokkanu. Adubu nasamak chattuna Purohitta utcharu. Aduga nahakpu phahanbirabanina Iswarda khudon katlu. Mousina yathang pikhibadu katcharu, Masina nahak pharabani haiba mi pumnamakna khanggani.”
⁴⁵Adubu mahakna chatthokkhiduna, auba khudingda Jesuna phahabire haina sandokkhi. maram aduna Ibungona saharda phongna amuk changba ngamdre; touigumbasung mi leitaba maphamsingda Ibungona leirammi; adubu Sahar khudingdagi misingna Ibungogi leiphamda laklammi.

Jisuna Nakal namma sithaba mi amabu phahanbiba

2¹Numit kharagi matungda Jisuna Kapharnahumda amuk laklabada, Ibongo yumda lei haibagi pao inin ninnare.
²Amasung mi asup yamna tillammi, madudi thongjin mapan phaobada leppham leiramde; aduga Jisuna makhoida tambirammi. ³Amasung nakal namma sithaduna naba mi ama, mi marina Ibungoda puraktuna lak-i. ⁴Adubu makhoina miyamgi maramna Jisugi nakta pusinba ngamdrabada, Jisuna leiba yum thaktuda kakhattuna holallaga, nakal namma sithaba mi aduna hipliba phamung adu thadare.

⁵Jisuna makhoigi thajaba adu uraduna, nakal namma sithaba mi aduda hai, “Naha, nangi papsing adu kokpire.”

⁶Sastragi ojhasing kharana aduda phamduna leirammi, Jisuna toukhiba adu uraduna makhoigi pukningda khallammi, ⁷“Mi asina karigi asumna hairibano? Mahakna Iswarbu thina ngangle! Iswar nattana kanana pap kokpiba ngambage”

⁸Jisuna makhoigi thamoida khankhiba adu hek khangladuna, makhoida hai, “nakhoina nakhoigi pukningda karigi asumna khallibage?”

⁹Migi macha nipa aduna papsing kokpinaba taibangpanda matik lei. Adubu masi eina nakhoida karamna utkani? Nakal namma sithaba mi aduda, ‘Nanggi papsing adubu kokpire.’ haibadu nakhoina yamna laihalli, Adubu achumbamak phare haibadu utnaba leite. Adunadi mi aduda eina ‘hougatlu, nanggi hipnapham adu loukhattuna chatlu’ hairabadi kari oigani? ¹⁰Maduda tasengnamak eigi itik lei natraga leite haibadu nakhoina ugani.” Maram aduna Jisuna nakal namma sithaba aduda hairak-i, ¹¹“Eina nangonda hairi, hougatlo, nanggi hipnapham adu loukhattuna nayumda chatlu.”

¹²Maduda mahakna hougatle, amasung mahakki hipnapham adu loukhattuna pumnamakki mangda chatthokkhre. aduga Mi pumnamakna ingak ngakladuna, Iswarbu thagatchaduna hai, “eikhoina asigumba angakpa asi keidoungedasu udri!”

Levi (Matthew) na Jisugi tung injaba

¹³Jisuna samadrugi mapanda amuk lengthokkhre; aduga maduda mi mayamna magi matung illi, amasung Jisuna makhoibu tambire.

¹⁴Mahakna Samadrugi torbanda asum chatpada Ibungona khajana thiphamda phamliba Alphiyagi macha nipa Lebibu uraduna, mangonda hai, “eigi itung illu.” Maduda Lebina hougattuna Jisugi tung injare.

¹⁵Numit adugi matungda, Jesuna mahakki seboksingga loinana Lebige yumda chaminnarammi. Maphamduda khajana thoubasing amasung papchenbasingga phamminnakhi. (maramdi Jisugi tung illamba makhoi adu yamlammi.)

¹⁶Amasung Pharisisingga sastragi ojhasing kharana Jisuna makhoiga chaminnaba adu urabada Ibungogi seboksingda asumna hangkhi, “Karigi damakta Ibungona papchenbasing amasung khajana thoubasingga chamin-thakminnaribage?”

¹⁷Jisuna madu tabada, makhoida hai, “masa phabasingdi maiba kannade, adubu anabasingdadi kannei; eina

dharmachenbasingbu kouba lakpa natte, adubu papchenbasingbuni.”

Jisu atoppa Dharmagi luchingbasinggum natte

¹⁸Johan-gi seboksing amasung Pharisisingna chara helli; aduga mi kharana laktuna Jisuda hai, “Johan-gi seboksing amasung Pharisisingna chara helli, adubu Ibungogi sebok singnadi chara hendaba karigino?”

¹⁹Jisuna makhoida khumle, borna marup singga leiminnaringeida makhoina chara hende, Borna makhoiga loinaringei makhei makhoina chara henba ngamde. ²⁰Tou-i-gumbasung bor adubu makhoidagi puthokkhiba matam lakkani, amasung numit aduda makhoina chara hen-gani.

²¹Kanasu amanba phida ahanba phi machet photchinde; photchillabadi, ahanba aduna chingsinduna hennadum thina segaihangani.

²²Amasung kananasu amanba sa-un khaoda anouba Drakha mahi hapnade; haplabadi Drakha mahi aduna sa-un khaosing adubu kaihan-gani. Maduda Drakha mahisu sa-un khaosing adusu manggani; aduna anouba Drakha mahi adu ahanba sa-un khaosingda hapnei.

Jisu asi Potthaba Numitki mapuni

²³Amasung Potthaba numitta Jisuna mahakki seboksingga loinana louyaida lenglak-i, aduga Ibungogi seboksingna chananaba gehu charong hekpa heure. ²⁴Maduda Pharisung kharana Jisuda hairak-i, Chatnabigi wangmada Potthaba numitta Nahakki seboksingna gehu charong hekpa karigino?

²⁵Aduga Jisuna khumle, “Dayudna mahak amasung mahakka loinabasingna awatpa amasung lamlaba matamda kari toukhiba nakhoina tai,

²⁶Haibadi, Abiyatharna athoiba purohit oiba matamda, Dayudna Iswargi sangda changduna Iswarda katkhiba tal adu

chakhi. Mousigi yathanggi matung inna Purohitsing nattana kananasu chaba yaramde. Adubu Dayudna tal du mi ateisingdasu pirammi.”

²⁷Amasung Jisuna Pharisisingda hai, “Potthaba numit asi migi matenggi damak semkhibani, mibu Potthaba numitki makha ponnaba natte; ²⁸Maram aduna Migi Macha Nipa asi numit khuding amasung potthaba numitki mapuni.”

Jisuna mi amabu Potthaba Numitta phahanbiba

3 ¹Atoppa matamda Jisuna loisangda amuk lengsille; maduda makhut namma sithaba mi ama leirammi. ²Amasung Maduda leiramba Jihudiya kharana Jisubu munna yenglammi. Makhoina Jisuda maral piba yananaba, anaba mi adubu potthaba numitta phahan-gadra haiduna makhoina lumduna yenglammi. ³Aduga Jisuna makhut namma sithaba mi aduda hai, “mi punnamakna uba yananaba masida lepkatlu.”

⁴Amasung Jisuna misingduda hai, potthaba numitta karamba toubu asina chumbra: aphaba nattraga phattaba toubu? thawai kanbiba asina chumbra nattraga mi amabu hatpa? Adubu mising aduna karisu khumlamde.

⁵Aduga Jisuna mising adu koiyeng yengbada Mahak asaoba pokkhi, adubu misinggi thamo i adu yamna kanba maramna Ibungona thawai waraduna mi aduda hai, “nakhut tingthok-u.” Aduga mahakna tingthokpada, mahakki khut phakhre. ⁶Aduga pharisisingna thokkhiduna herodiyasingga loinana, Jisubu karamna manghansige haiba wa tannarammi.

Miyamna Jisugi tung injaba

⁷Jisuna seboksingga loinana samadruda lengthokkhre, aduga Galildagi miyamna makhoigi tung ille; ⁸Amasung Jihudiyadagi, Jerusalemdagi, Idumiyadagi, Jordan turelgi akoibadagi, amasung Turaga Sidongi akoibadagi miyam yamna Jisuna toukhiba punnamak adu taraduna Ibungoda lakle.

⁹Amasung Jisuna miyam adu uraduna, Mahakki seboksingda hi macha ama thourang tounaba haikhi. Mi mayam aduna Ibungobu omsinduna insindananaba hi adu Ibungona thourang touhankhibani. ¹⁰Maramdi Jisuna makhoi ayambabu phahalle, maram aduna anaba pumnamakna Ibungobu soknanaba insinnarakle.

¹¹Mi kharana phattaba thawai changba misingni. Phattaba thawaising aduna Jisubu ubada, Ibungogi mangda tuthaduna laona haijei, “Nahakti Iswargi macha nipani!” ¹²Adubu Jisuna mabu kanano haiba kanadasu haidoktananaba phattaba thawaising aduda akanba yathang piramle.

Jisuna Magi sebok taranithoibu khanba

¹³Amasung Jisuna chingda lengkhattuna Ibungona chatminna ningba singbu koukhatle, aduga makhoina Ibungogi maphamda lakle. ¹⁴Aduga Ibungona mi taranithoibu khandoktuna seboksing haina tholle. Amasung makhoibu mahakka loinaba pamlammi, amasung Ibungona makhoibu atoppa maphamsingda chattuna Iswargi wapao misingda shandokpa pamlammi. ¹⁵Aduga makhoibu misindagi bhutsingbu tanthokpa ngambagi matik leiba pamlammi. ¹⁶Jisuna khangatlaba taranithoigi mamingsing adu masisingsini:

Simon (Jisuna Pitar haina thonbiba),

¹⁷ Zebedeegi machipasing Jacob amasung mahakki manao nipa Johan (Jisuna boanerges, haibadi “nongkhakpagi machanipasing” haina thonbiba),

¹⁸ Andriya,
Philip,
Barthalomoi,
Matthi,
Thoma,

Alphiyagi machanipa Jakob,
 Thaddiya,
 Kannagi Simon,
¹⁹ Amasung Jihuda Iskariyot (yeknabasinggi
 khutta Jisubu pithokpa mi).

Jisugi Panggal Iswardagini

²⁰ Amasung Jisuna yumda lenglak-i; aduga mi yamna amuk tinnare, aduna Ibungo amasung mahakki tung inbasingna chaba phaoba ngamlamde. ²¹ Amasung misingna Ibungodi mapukning serannakhre haiba taraduna Ibungogi imungsingna Ibungobu phananaba thoklakle.

²² Aduga Jerusalemdagi sastragi ojhasingna hainarammi, “mahakki nungda Seitan lei! amasung bhutsing-gi mapugi mapanna mahakna bhutsingbu tanthokli.”

²³ Amasung Jisuna makhoibu kousinduna pandam piduna makhoida hairak-i. “Seitanna seitambu misingdagi namna tanthokloi. ²⁴ Aduga ningthouleibak amana masagi manungda landajarabadi, leibak adu panba ngamde.

²⁵ Amasung imung amana tokkhai tokkhai tarabadi, imung adu panba ngamloi. ²⁶ Aduga karigumba Seitanna mathantabu yeknaraktuna magi misingbu soknaraklabadi, mahak panba ngamloi, adubu magi aroiba oigani.

²⁷ Kanagumba mi amana akanba migi yumda change hairabadi, hanna punba tai. Madugi matungda magi mapot machei munba ngamgani.

²⁸ Eina nakhoida thangei sengna hairibani, misingna toukhiba pap pumnamak kokpiba yai, aduga Iswargi maiyokta ngangkhiba phattabasing phaoba kokpiba yai. makhoina thina nganglagadi makhoigi thina ngangba, pumnamak adu kokpigani;

²⁹ Tou-i-gumbasung Thawai Asengbagi maiyokta thina nganglabadi, kadoungeidasu kokpiba phangloi, adubu lomba naidana madugi papki maran adu phanggani.

³⁰Maramdi Jisuna sengdaba thawai phangle haiduna sastragi ojhasingna Ibungoda maran sibagi waramsing asi hairibani.

Jisugi tung injabasing adu Mahakki achumba imungsing ni

³¹Amasung Jisugi mama amasung manaosing lak-i; aduga makhoina mapanda leptuna Ibungobu kounaba thare.

³²Amasung miyamna Jisugi akoibada phamduna leirammi; aduga makhoina Ibungoda hairak-i, “yeng-u, Ibungogi imaga inaoxingna mapanda ngaiduna leire.”

³³Maduda Jisuna khumlak-i, eigi ima kanano? Aduga eigi inaoxingna kanano? ³⁴Amasung Ibungona Mahakki akoibada phamlibasing adu yengduna hai, “yeng-u, masisingsina eigi ima amasung ichin inaoxing! ³⁵Iswargi ningba toubu mi adu aoibamak eigi ichin inao, iche ichan amasung imani.

Maru hunba lou uba mi amagi wari

4 ¹Amukka Jisuna samadru mapanda tambiba heure, Amasung Ibungoda miyam yamna tillare. Aduna Ibungona samadrudagi misingbu tambinaba hida lengsinduna phamle; aduga miyam aduna isingga nakna samadrugi kangphanda leirammi. ²Amasung Jisuna makhoida pandamsing piduna wa yamna tambirammi, amasung Ibungogi tambiba wari aduda asumna hai:

³Yeng-u, maru hunba mi aduna hunba thoklakle.

⁴Mahakna maru asum hullakpada, kharana lambigi mapanda taraduna ucheksingna laklaga loina chathokkhi. ⁵Kharana leipak kaya leitaba nunglakta tai, amasung leipak luna leitabagi maramna thuna hourakle. ⁶Adubu numit karakpada madu khuithare, amasung mara leitaba maramna kangsu kangsille. ⁷Aduga kharana tingkhang marakta tai, amasung tingkhang houraktuna madu namhatle, amasung mahei pande. ⁸Tou-i-gumbasung atei kharana aphaba leipakta taraduna maduda chaokhatpa heure, amasung mahei palle. Kharana saruk

kunthrada, kharana humphuda, amasung kharana chammada mahei palli.

⁹Amasung Jisuna hai, “eingondagi tariba nakhoi, munna tao!”

Jisuna tambibada warising sijinnabagi maram

¹⁰Aduga Jisuna matomta leiba matamda Mahakki sebok taranithoi amasung mi atei magi tung injabasingna pandamsing adugi maramda Ibungoda hanglammi.

¹¹Maduda Jisuna makhoida hai, “Iswargi ningthou leibakki athuppa wa nakhoida pibirabani, adubu atoppa misingda punnamakta pandangi wari sijinnabani. ¹²Aduna makhoina amuk

‘mai onsillaktuna kokpiba yai haiduna,
makhoina ubadi uraga wakhandi supta tadanabani,
aduga tabadi taraga
Supkhang khangdanabani.’”

Jisaiya 6:9-10

Maru adugi maramda Jisuna tambiba

¹³Amasung Jisuna magi tung injabasingda hai, wari asi nakhoina bhap tabra? Tadrabadi nakhoina wari ateibu karamna bhap tagadage? ¹⁴Maru hunba mi adudi kanagumba mina Iswargi wapao misingda tambibagumbani.

¹⁵Karigumba matamda paotaksing adu lambi mapanda tai. Madudi kanagumba misingna Iswargi wapao adu misingda tambibada, seitanna hek laktuna, makhoida takpiba wapaosing adu louthok-i.

¹⁶Atoppa misingna maru nunglakta tabasingga chap mannei. Wapao adu makhoina tabada, haraona hek lousilli. ¹⁷Adumakpu makhoida makhoigi punsida mara chethandaba maramna ngaihaktang khang-i; Makhoina paotak adu lousinba gidamak ot-neiba phanglaba matamda, makhoina thuna thadok-i.

¹⁸“Atei kharana tingkhang marakta takhibagumbani. Makhoi

asina wapao adu tare hairaga, ¹⁹Tou-i-gumbasung makhoigi punsidi atoppa singna pik thalli; Taibangpanbagi wakhal, senthungi wakhal, amasung atei atei apammanba maramna wapao adubu namhatli, aduga maduna makhoigi punsida mahei yanba ngamkhide.

²⁰“Aduga atoppasing kharana aphaba leipakta hunkhiba marugumbani. Makhoina wapao adu tabada lousilli, aduga makhoina chaoraktuna karigumba matamda saruk kunthra, saruk humphu, amasung saruk chama phaoba mahei yalli.”

Nahakki leijaba adu bhap taduna sijinnou

²¹Amasung Jisuna makhoida hai, “thaomei adu makhong mathakta thamdaduna, thumuk nattraga kangkhan makhada thamnabra? Thamnade.

²²Maramdi arotpa khudingmak phongdokkani, aduga phongdokloidaba athuppa karisu leite.

²³Eingondagi tariba nakhoi tajaro! ²⁴Amasung nakhoina tari tariba adu cheksinna khallu; nakhoina bhap tabagi chang aduda Iswarna nakhoida pibinanaba chang kang-i. Aduga madudagi hennasu pibigani. ²⁵Maramdi Bhap tariba mi aduna henna phangba tai; amasung leitaba mahak adudagi mahakki leijaba adu phaoba louthokkani.”

Maru hunbagi wari Jisuna sijinnaba

²⁶Amasung Jisuna hairak-i, “Iswargi ningthou leibak adu mi amana leipakta maru hunbagumbani.

²⁷Maru adu chaorakpa hourak-i, Maru hulliba mi aduna tumba nattraga hougatpa oirabasu ahing nungthil maru adu asum chaorak-i, mapu aduna madu karamna chaorakpage khanglamde.

²⁸Migi mateng yaodana leibakna mahei puthok-i, Ahanbada mayol, matungda charong, adugi matungda charongda heijing phaba mahei palhalli.

²⁹Aduga mahei adu mullabada, lokpa matam oire haiduna mahakna thanggol thai.”

Iswargi Ningthou leibak adu kariga mannabage?

³⁰Aduga Jisuna hairak-i, “Iswargi Ningthou leibak adu eina nakhoida karamna utkadage? Natraga karamba waridagi eina khanghangani? ³¹Iswargi Ningthou leibakti leipakta leiba maru pumnamaktagi henna pikpa Hanggam marugumbani. ³²Adubu madu nahakna hunbada nahakki ingkholda mana-masing pambi pumnamaktagi henna chaorak-i; amasung chaoraktuna, atiyagi ucheksingna madugi marumda mahum saduna, nungsadagi ngakthok-i.”

³³Amasung makhoina wapaosing adu bhap taba ngamnanaba, Jisuna ayamba asigumba warising asidagi ngang-i. ³⁴Aduga matam ayambada Ibungona makhoida warising asi sijinnaraga tambirammi. Tou-i-gumbasung Ibungomakki seboksingdadi pumnamak phongdokpire.

Jisugi seboksingna Mahakki Panggal ujaba

³⁵Numit aduda numidang oiraklabada, Jisuna makhoida hai, “eikhoi wangmada lantoklasi.”

³⁶Amasung miyam adubu thanamduna, hida asum leiramba Jisuga loinana chatminnarammi. Aduga Ibungoga loinana chatminnaba atei hisingsu lei.

³⁷Amasung akanba nong-nungsit laktuna, ithakta hi adu yeire, aduna hi aduda ising than-gadoure.

³⁸Aduga Jisudi hi manungda leiduna, monda tumlammi; amasung seboksingna Ibungobu houdoktuna haijei, “guru, eikhoi manglibasi Ibungona thouoibiroidra?

³⁹Maduda Jisuna lengkhatlaktuna, nungsit amasung ising adubu khamjillaga hairak-i, taphou! Tuminna leiyu! Aduga nungsit adu tokkhiduna, yamna taphakhre.

⁴⁰Aduga Ibungona magi seboksingduda hairak-i, nakhoina

kiriba karigino? Houjik phaoba thajaba leitribra?

⁴¹Aduga makhoina thoidokna kiraduna, amaga amaga hainarak-i, “nungsitnasu samadrunasu illiba Ibungo asi kanano?”

Phattaba thawai changba mi amabu phahanbiba

5 ¹Jisu amasung mahakki seboksingna Gerasenigi misingna leiba samadru wangmada lakle.

²Aduga Jisuna hidagi lengthoklakpada, sengdaba thawai changba mi amana mang maraktagi thoklaktuna Ibungoga hek oknare. ³Magi leiphamdi mang marakta lei; aduga kana amatana mabu yotlhing-phalangnasu punba ngamkhidre. ⁴Matam ayambada misingna magi makhut makhongda youlhing-phalangna pullammi, adubu mana yotlhing phalangsing adu thadatli, kananasu mabu tehanbagi pangal leiramde.

⁵Ahing-nungthil mana mang marakta amasung chingsingda koirao laoduna, masa mathantabu nungna sudatcharammi.

⁶Amasung mana Jisubu athappadagi ujabada chellaktuna Jisubu khurumjare. ⁷Aduga awangba khonjenna laothoktuna haijei, “he ihen henba Iswargi macha nipa Jisu, nangga eiga kari thoknaba leibage? Iswar sonduna eina nangonda haijei, eibu wahanbiganu!” ⁸Maramdi Jisuna mangonda hairammi, “sengdaba thawai nang, mi adudagi thokkhro!”

⁹Aduga Jisuna mangonda hanglammi, “naming karino?”

Maduda mahakna khumle, “imingdi Legion kou-i, maramdi eigi nungda thawai yamna lei.”

¹⁰Amasung mi adugi nungda leiba thawaising aduna makhoibu lam adudagi thadokpidananaba hanna hanna Jisuda nonjarammi.

¹¹Aduga anakpa chingya amada ok sanggu achouba ama machinjak chaduna leirammi. ¹²Amasung, sengdaba thawaising aduna “eikhoibu oksingda changhanbiyu” haina Jisuda nonjarammi.

¹³Aduga Jisuna makhoibu yabire. Amasung sengdaba thawaising aduna mi adudagi thoklaktuna oksing aduda changlammi, Ok sing aduna ching adudagi chenthaduna Samadruda chongtharammi. Oksing adudi lising anilom ni.

¹⁴Amasung oksingbu sellambasing aduna chenkhiduna sahar amasung khun khunda tamlure. Aduga misingna madu yengnanaba thoknarammi.

¹⁵Amasung makhoina Jisuda laklaga, bhut mayamna changlamba nipa adu ure, Mahak aduna phamthaduna phisu setle, aduga mapukningsu achumba oiduna leiba adu ubada kire.

¹⁶Aduga bhutna puramba mi aduda Jisuna touramba ubasingna misingda adu karamna thokkhibage haiba libire, aduga ok adugi maramdasu libire. ¹⁷Madudagi misingna makhoigi lam adudagi lengthokkhinaba Jisuda haijaba heure.

¹⁸Jisuna hida lengthoknaba semsabada, bhutsingna thadoklamba mahak aduna Ibungoga loinajage haiduna nonjarammi. ¹⁹Adubu Jisuna mahakpu yabiramde, tou-i-gumbasung mangonda hai, “nayumda amasung narupsingda chattuna Prabhuna nanggidamak toubikhibasing amasung Prabhuna nathakta kaya nungsibiba adu makhoida tamluro.”

²⁰Amasung mahakna chattuna, Jisuna mahakki damak kaya chaoba thabak toubikhiba adu sahar tarada sandokpa heure; aduga mi pumnamakna ingak ngaklammi.

Jisuna nupi macha amabu hinghanba amasung anaba nupi amabu phahanbiba

²¹Jisuna hida amuk wangma lanthokkhibada, samadru gi torbanda miyam yamna Ibungobu koisillammi. ²²Amasung loisanggi luchinglen maming Jairus koubabu laktuna Jisubu uraduna Ibungogi khuyada tuthajare. ²³Amasung mahakna Jisuda hanjin hanjin nonjaduna haijei, “eigi ichanupi apisak sigadoure; mahak phaduna hingnanaba Ibungona lengbiraktuna mahakki mathakta Ibungogi khut thambiyu.”

²⁴Madudagi Jisuna mahakka loinana lengkhre; aduga miyam yamna Jisugi tung inkhiduna Ibungobu omsillammi.

²⁵Amasung miyamgi maraktuda chahi taranithoi i taduna narabi nupi ama leirammi;

²⁶Mana awaba yamna khanglammi, Maiba kayanasu mabu pangnaba hotnarammi; aduga magi leijaba makhei tinglabasu kanaba phanglamde, tou-i-gumbasung magi anabadu henjinlammi.

²⁷Nupi asina Jisugi maram tajaramduna, Misingga loinana laktuna Ibungogi phi sokle.

²⁸Maramdi, “eina Ibungogi phihi sokcharabasu, ei pumphaga phagani” haina ninglammi. ²⁹Amasung mahakna Ibungogi phi hek sokchaba matam adumaktada mahakki i adu kangkhre. Aduga mahakna mahakki laina pumnamaktagi phare haiba masada phaojare. ³⁰Aduga khudak adumaktada Jisuna masadagi matik thokkhre haina phaoraduna, miyamda onsillaktuna hairak-i, kanana eigi inaphi sokkhibage?

³¹Maduda seboksingna Jisuda hairak-i, “miyamna Ibungogi maiyokta insilliba asida, eibu kanana sokkhibage haibiribra?”

³²Adubu Jisuna mabu soklamba mi adu unanaba koiyeng yenglammi. ³³Tou-i-gumbasung nupi aduna masada thokkhiba adu khanglabada, kibana tanik tanikna lakladuna, Jisugi mangda tuthajare, amasung achumba pumnamak Ibungoda tamjare.

³⁴Aduga Ibungona nupiduda hai, “icha nupi, nanggi thajabana nangbu phahanbire; ingthana chatkhro, amasung nanggi anaba amuk hanna leilaroi.”

³⁵Jisuna nganglinge maktada loisanggi mapu Jairusgi yumdagi mi khara laktuna haijei, “nahakki nacha nupi sire. Nangna Gurubu karigi thousaribano?”

³⁶Tou-i-gumbasung ngangliba wa adu tasannadana Jisuna loisanggi mapu aduda hai, kiganu, “thada thajou.”

³⁷Amasung Jisuna Pitar, Jakob amasung Jakobki manao nipa Johantabu puduna chatlammi. ³⁸Aduga makhoina loisanggi

mapugi yumda thunglabada, miyamna laona kapliba, inin ninbasing adu Jisuna ukhi. ³⁹Amasung Ibungona imungduda lengsillaktuna makhoida hai, “nakhoina karigi inin nillibage amasung kaplibage? Angangdi side tumlibani.” ⁴⁰Adubu misingduna Ibungobu noknabirammi. Aduga Jisuna makhoi pumnamakpu tanthoklaga, anganggi mapa mama amasung Ibungoga loina mi ahumbu puduna, angang aduna hipliba maphamda lengsille. ⁴¹Aduga Jisuna angang adugi makhut paikhattuna mangonda hai, “*Talitha koum!*” (Wa asigi arthadi asini, “ibemma, eina nangonda hairi, Hougatlou!) ⁴²Khudak adumaktada nupi macha aduna hougattuna koichat chatle. (Mahak chahi taranithoi surabini.) Angang adugi mapa mama amasung seboksing aduna ingak ngakle. ⁴³Aduga kana amatadasu haidoktanana Jisuna anganggi mapa mamada kannna sinnare. Amasung nupi machaduda karigumba chanaba piyu haiduna Ibungona haibirrammi.

Jisuna mahakki khunda chatpa

6 ¹Mapham adu thadoktuna, Jisuna masamakki khunda lengkhre; amasung seboksingna Ibungogi tung illi. ²Aduga potthaba numitta Jisuna loisangda tambiba heure; amasung wa taba mayam aduna ingak ngakladuna hairak-i, “nipa asina takpibasing asi kadaidagi louribano? Aduga mahakki lousing-sing asi karamna phangkhibage? Kanana mangonda pibibage? Amasung angakpa thabak toubu ngambagi panggala asi kadaidagi phangkhi-bage? ³Usuba mi, Mariyamgi macha nipa, Jakob, Jousi, Jihuda amasung Simon-gi mayamba adu nattgra? Aduga mahakki machansingsu sahar asida leiriba nattra?” Matou asumna makhoina Ibungobu lousinba ngamkhide.

⁴Amasung Jisuna makhoida hairak-i, “Iswargi wa takthokpa mibu masamakki saharda, mahakki misingda, nattra mahakki imungda nattana ikaikhumnei.” ⁵Aduga Jisuna anaba mi kharagi mathakta khut thambiduna makhoibu phahanbiba adu

nattana, maduda angakpa thabak karisu toubu ngamde. ⁶Aduga maduda misinggi thajadaba maramna Ibungona ngaklammi. Aduga Ibungona lam adugi akoibada khunsing aduda chattuna tambirammi.

Jisuna seboksingbu thabak thaba

⁷Amasung Jisuna Sebok taranthoibu kouraga, makhoibu ani ani oina thaduna; Ibungona makhoida sengdaba thawaisingbu ngambagi matik pibire;

⁸Amasung Ibungona asumna tambikhi: “cheisu ama nattana, achapot, paitukhao, sen-gaoda sel, kari amata langpheigidamak puganu; ⁹Tou-i-gumbasung khongda khugrang tong-u, aduga phironi ani suna puganu, ¹⁰Aduga nakhoina yum amada changba matamda, mapham adudagi chatthoktriba phaoba maduda leiyu. ¹¹Aduga karigumba misingna nakhoibu lousinbi drabadi, natraga tabidrabadi, nakhoina mapham adudagi chatthokpada, makhoina cheksin-naba nakhoigi khuyagi uphul kanthoklammu.”

¹²Amasung makhoina chatthokkhiduna, mina pukning hongduna hingba phangnaba pao sandokle.

¹³Bhut changbasingbu tanthokpirammi, aduga anabasingda olivegi thao teibiduna phahanbirammi.

Herodna Jisubu Baptais toubiba Johanni ningba

¹⁴Amasung Jisugi ming phaorabada, Herod ningthouna tare. Aduga mi kharana hai, “Mahak asi Baptais toubiba Johanni. Amasung mahakpu asibasinggi maramktagi hinggatle; maram aduna mangonda angakpa thabak toubagi matik leiribani.”

¹⁵Adubu ateisingna, “masi Eliyani hai, Aduga ateinadi, masi hannadagi leiramliba Iswargi wa takthokpasinggi amagumba, Iswargi wa takthokpa amani hai.”

¹⁶Tou-i-gumbasung Herodna Jisugi maramsing asi tarabada hairak-i, “eina Johanbu makok kaktuna hatlammi, adubu houjik sibatagi hinggatle!”

Baptais toubiba Johanbu karamna hatpage

¹⁷Herodmakna Johanbu phaduna keisumsangda punnaba mahakki lanmisingbu yathang pirammi. Herodna masibu manao nipa Philipki nupi Herodiyabu pambagidamak mabu pelhannanaba tourambani. Aduga Herodna mabu lourammi.

¹⁸Amasung Johanna Herodta hairammi, “nahakki nanaogi nupibu nahakna loubu chumde.” ¹⁹Maram adugidamak Herodiyana Johanbu yengthire, hatsu hatninge, adubu Herodta hathanbadi ngamlamde. ²⁰Maramdi Herodna Johandi dharma chenba amasung asengba mini haiba khangduna, mahakpu kiduna ngakpirammi. Aduga mahakki wa tabada pukning langtaknarabasu, mahakki wa taba nungaire.

²¹Amasung Herodna mahakki angambasing, lanmigi athoiba luchingbasing amasung Galilgi achou-asangsingda mahakki mapok numitki chak-khangba matamda Herodiyana Johanbu hatnabagi khudong chaba numit adu lakle. ²²Matam aduda Herodiyagi macha nupi changduna jagoi sarabada, Herod amasung maga chaminnabasingbu pelhalle,

adudagi ningthou Herodna leisabi aduda hairak-i, “nangna pamba adu nijou, aduga eina madu nangonda pibigani.”

²³Amasung “nangna eingonda nijaba khudingmak, eigi ningthou leibak tangkhai phaoba pijagani.” haina mangonda washakle.

²⁴Aduga nupi machaduna chatthokkhiduna mamada hairak-i, “eina kari nigadage?”

Maduda mamana hairak-i, “Baptais toubiba Johan-gi makok.”

²⁵Madudagi mana ningthouda laktuna haijarak-i, “Chanbiduna Baptais toubiba Johan-gi makok sempak amada haptuna eingonda pibiyu.”

²⁶Maduda ningthou Herod mathawai yamna warammi, adubu mahakki wasak amasung maga leiminnabasinggi mamangda yadaba touningde.

²⁷Maram adugidamak mahakna mahakki lanmi amabu thakhiduna Johangi makok puraknaba yathang pire. Amasung

lanmi aduna chattuna keisumsangda Johangi makok kaklammi, ²⁸Amasung Madu sempak amada puraktuna leisabi aduda piramle; aduga leisabi aduna mamada madu pirammi. ²⁹Aduga Johangi seboksingna thoudoksing madu tarabada, laktuna Johangi asiba hakchang adu louraga, mongphamda thamjille.

Jisuna mi lising manga henna pijaba

³⁰Amasung Jisuna thakhiba seboksingna hallaktuna Ibungobu koisinduna, makhoina misingda toukhi toukhiba amasung tambikhiba pumnamak adu Ibungoda tamlare. ³¹Aduga Jisuna makhoida hai, “lak-u, achikpa mapham amada eikhoi chattuna ngaihak potthasi. Maramdi ayambana chatthok chatsin toubana makhoina chanaba phao matam phanglamde.

³²Maram adugidamak Jisu amasung mahakki seboksing hi amana achikpa mapham amada chatthokle. Maduda mi kana amata leiramde.

³³Aduga makhoina chatpa adu ayambana uduna khangle, amasung sahar pumnamaktagi mapham aduda chensillaktuna makhoibu hanna thunglamle.

³⁴Maduda Jisuna hidagi thoraktuna yamlaba miyam adu urabada, makhoi adu senbiba leitaba yaosinggum oirammi, amasung Ibungona makhoibu nungsiba pokle; amasung Mahakna miyamduda hiram ayamba tambirammi.

³⁵Amasung numit adu thengkhrebada seboksingna Jisuda laktuna hairak-i, “matam asi yamna thengkhre, aduga masigi akoibada kanasu leihoudre.

³⁶Maram aduna akoibada leiba lawai amasung khunda misingna chattuna chanaba karigumba leijarunaba makhoibu thabikhro.”

³⁷Tou-i-gumbasung Jisuna makhoida khumlak-i, “nakhoina makhoida chanaba piyu.” Aduga makhoina Jisuda hai, “eikhoina miyam asigidamak tal leiba ngamjaroi. Makhoigi oknanaba tal leinaba eikhoina tha amarom suraga hotnaba tai!”

³⁸Maduda Jisuna makhoida hai, “nakhoida tandum kaya leibage? Chattuna yengu.”

Aduga makhoina tandum adu masing thirabada Jisuda hai, “tandum manga amasung nga ani lei.”

³⁹Amasung Jisuna makhoida hai, “makhoi pumnamakpu kanglup kanglup oina napi asangba mathakta phamnaba haibiyu.” ⁴⁰Aduga makhoina yangkhei amasung chamma oina pareng pareng phamthare.

⁴¹Amasung Jisuna tandum manga amasung nga ani adu louraga swargada yengkhattuna chinjak adugi damak Iswar thagatle. Amasung tandumsing adu machet machet thugaiduna, miyam aduda yennaba seboksingda pire; aduga nga ani adu pumnamakta yembire.

⁴²Amasung mi pumnamakna chaduna mapuk thalle. ⁴³Aduga makhoina charaba matungda, seboksingna tal amasung nga yaona machet makaising khun-gatpada thumuk taranithoi thalli.

⁴⁴Amasung aduda chakhibasing adu nipa lising manga-rom oirammi.

Jisuna Ising mathakta khongna chatpa

⁴⁵Amasung Jisuna seboksingda hi tongduna, ithakki wangmada lanthoktuna Betseidada chatlamnaba haikhi. Aduga mi pumnamak mayumda chathanduna, matungda masana makhoida laknaba hairammi. ⁴⁶Amasung Ibungona makhoiga khainaba matungda, haijananaba chingda lengthokkhre.

⁴⁷Aduga madugi ahing aduda hi aduna samadru mayaida lei, amasung Jisudi matomta kangphanda leirammi. ⁴⁸Amasung nungsitna makhoida maiyoknaba maramna hi honbada seboksingna yamna waba ubada, ayukki nong ngallamdai pung ahum amasung taruk aduwaida Jisuna samadru mathakta khongna chattuna makhoi tanna lenglak-i. Amasung Ibungona makhoibu hendokke tourammi.

⁴⁹Tou-i-gumbasung Jisuna samadru mathakta khongna

lenglakpa adu seboksingna ubada, tamnaba haina ningladuna, laorakpa heure.

⁵⁰Maramdi makhoi pumnamakna Ibungobu uraduna pakhatnare. Adubu Ibungona makhoida wa ngangduna hairak-i, “pukning lumna leiyu! Eini! Kiganu.” ⁵¹Amasung Ibungona hida lengkhatpada nungsit lepkhre. Maduda seboksingna ingak ngaklammi, ⁵²Maramdi makhoina thoklibadu thajaba ngamde. Aduga tal thugaiduna bor pikhibada miyamna chaba ngamkhidaba adugi angakpagumna khanduna makhoina bhap taba ngamkhide.

Jisuna anabasingbu phahanbiba

⁵³Adudagi Jisu amasung seboksingna Samadru lanthoktuna, Gennesaretki lamda laklaga torbanda hi thangle. ⁵⁴Amasung makhoina hidagi thoklaklabada, misingna Ibungobu hek shak khangladuna, ⁵⁵Madugi akoibasingda makhoina chenkhiduna misingda paojenjarammi. Aduga Jisuna chatpham khudingda mising aduna anabasingbu makhoigi hipnaphamga konnana koipu purammi.

⁵⁶Aduga madugi akoibada Jisuna chatkhi chatkhiba khulsing, sahsaring, lawaisingda, mising aduna anabasingbu mi tinnaba maphamsingda puraktuna, misingna Ibungogi phihi aduta sokchanaba Ibungoda haijarammi; Aduga sokcharuba makheibu pumphaphahanbire.

Iswargi niyom amasung mioibagi chatnabi

7¹Amasung Jerusalem dagi Pharisising amasung sastragi ojhasing kharana laktuna Ibungogi akoibadada tinnare. ²Amasung Ibungogi seboksing kharana sengdana, haibadi khut hamdana, tal chakhiba makhoina uramle. ³Maramdi Pharisising amasung Jihudi pumnamakna ahal lamansinggi chatnarakliba adu ngaktuna, makhoigi khut cheksinna hamdrabadi chade; ⁴Aduga keithendagi karigumba chanaba leirabasu makhoina

ningthina chamdrabadi chade; amasung makhoigi mamangda leiramba misingdagi ngakliba ateisu leiri, haibadi; tenggot chamba, chapu chamba amasung pithraigi kolik chamba asinachingba sing asi makhoina ngaktuna lakli.

⁵Pharising amasung sastragi ojhasingna Ibungoda hanggatchei, “Ibungogi seboksingna ahallonsinggi chatnarakliba matung inna chattaduna, sengdaba khutna tal chaba karigino?”

⁶Maduda Jisuna khumle, “aphasajaningbasa, nakhoigi maramda Yesaiyana Iswargi wa ningthijana asumna ire:

‘Mising asina eibu chinbanthongda ikaikhumnei,
 tou-i-gumbasung makhoigi pukningdadi eingondagi
 thapna lei.

⁷ Makhoina eibu arembada khurummi.

Makhoina takpiba singdi mioibagi chatna pathapsing
 ngaktani.’

Isaiah 29:13

⁸Nakhoina Iswargi yathang adubu thadok- tuna, mi ateidagi phangkhiba misingna semkhiba niyomsing adu chetna pai.

⁹Aduga Ibungona asumna hairi, “nakhoigi paotaksing ngaknanaba, nakhoina Iswargi yathang adu kaya ningthijana thou-oidriba! ¹⁰Maramdi Mousina hairammi, ‘napa namabu ikai-khumnagadabani.’ Mahakna asumnasu hairi, ‘mapa mamabu thina ngangba mahak adu sisanu;

¹¹Adubu nakhoina misingda hai, mi amana mapa nattraga mamada, ‘eingondagi nahakna kannaba phangba yaba lei, adubu madu eina nanggonda sijinnaroi, Iswarda katkani.’

¹²Nakhoina hai, mapa nattraga mamagidamak mahakna tounanaba karisu leite haina misingda takpire. ¹³Aduna Iswargi waheina kanadabani haibasing adu nakhoina misingda tampire. Nakhoina mi ateida mathang mathang pinarakliba nakhoigi chatnabi sing aduna henna maru oina ning-i; amasung asiga manaba atei kayasu nakhoina tou-i.”

¹⁴Matung aduda Jisuna miyambu magi nakta amuk kousinduna, hai, nakhoi pumnamakna eigi wa tasu tao, aduga eina haikhibasing asi bhap tabiyu.

¹⁵Migi machinda chasinbana mibu manghangba karisu leite. Tou-i-gumbasung mibu manghanba adudi mangondagi thorakpasing adunani.

¹⁶manakong panba mi aduna tajasanu.

¹⁷Amasung Jisuna miyambu thadoktuna imungda lengsillabada, Misingda Jisuna kari takpibage haina seboksingna Ibungoda hangat-charak-i. ¹⁸Maduda Jisuna makhoida hai, nakhoi houjik phaoba asup khangdabra? Mapandagi migi chinda changkhiba pumnamakna misingbu Iswargi yeknaba oihande haiba nakhoina khang-i. ¹⁹Maramdi chinjak asina misinggi thamoida changba natte, adubu puknungdani. Amasung hakchangdagi thorak-i.” (Jisuna masi haibagi arthadi mioibagi damak chinjak chabada karisu aramba leite.)

²⁰Aduga Jisuna hai, “mi adudagi thorakkhiba aduna mi adubu lalhali. ²¹Maramdi phattaba pumnamak misinggi pukningdagini, haibadi: phattaba wakhal, marumbi thamba, huranba, mihatpa, ²²mitu-miwa lannaba, Karamba, misingda phattaba toubu, minamba, chumdaba toubu, kallakpa, thina ngangba, chaothokna ngangba, amasung apangba punsida hingba. ²³Phattaba pumnamak asina mi amagi manungdagi thoklakpani. Hairibasing asina misingbu Iswargi yaningdaba oihalli.

Jisuna Jihudi nattaba nupi amabu pahahanbiba

²⁴Jisuna mapham adudagi Turgi akoibada lenglakkhre. Aduga mahakki leipham adu kana amatasu khanghan ningdrabada, imung amada changlammi. Adubu Ibungodi lotpa ngamkhide.

²⁵Tou-i-gumbasung sengdaba thawai changba nupi macha apisak amagi mamana Ibungogi leipham adu hek khanglabada, laktuna Ibungogi khuyada tujarare. ²⁶Nupi asi Jihudigi mi natte, Suriagi akoibada leiba phoiniki dagi pokpani. Amasung mahakki

machanupi dagi bhut adu Ibungona tanthokpinaba mahakna kannna haijarammi.

²⁷Maduda Jisuna nipiduda hai, “angangsinggi achapot louduna huisingda pibaba chumde. Angangsingna pendriba phaoba hanna chakhisanu.”

²⁸Nupi aduna khumle, “chum-i, prabhu. Adubu angangsingna chabadagi makup makai mej makhada tabasing adu huisingmaknasu chai.

²⁹Maduda Ibungona mangonda hairak-i, “madu achumba paokhum ni, nahak chatkhro. bhut aduna nacha nupidagi chatthokkhre.”

³⁰Aduga nupiduna mayumda chatkhibada, angang aduna phamungda hiplamba amasung bhut aduna chatthokkhiramba phangle.

Jisuna Mana pangba mi amabu phahanbiba

³¹Amasung Jisuna Turgi lamdagi amuk lengthoktuna Sidon-gi lam tanna chatlammi. Aduga sahar tarabu phaoduna Galilgi samadru tanna lenglakle. ³²Aduga makhoina Ibungogi maphamda napangba amasung mareilomba amabu puraktuna, Ibungona magi mathakta khut thambiduna phahanbinanaba haijei.

³³Amasung Jisuna mahakpu miyamdagi tonganna puthokhanduna, mahakki manakong anida Ibungogi khudonbi thinjille, aduga Ibungona magi khudonbida tin sittuna mahakki mareida sokpire;

³⁴Amasung Jisuna Atiyalomda yengkhattuna nungsasol chaona honduna mangonda hai, “*ephphatha!*” haibadi “hangdoklo!”

³⁵Jisun madu hek toubada, nupadugi manakong hangdokle, mahakki marei sijinnaba yarakle, amasung mahakna chumna wa ngangba heure.

³⁶Aduga mi kana amadasu tamthoktanaba Jisuna misingduda hairammi; tou-i-gumbasung Ibungona henna khamba makhei

missingduna henna missingda shandokle. ³⁷Amasung makhoi pumnamakna ingak ngakladuna hairak-i, Yeng-u Ibungona thabak pumnamak phajana toubire; napangbasingbu tahanbire, amasung lol thoktaba singbu lol thokhanbire.

Jisuna mi lising mari henna pijaba

8 ¹Atoppa matamda miyam yamna leiduna, makhoina chanaba karisu leitrabada, Ibungona seboksingbu kousinduna makhoida hairak-i, ²“Eina miyam asida nungsiba pokle, maramdi makhoi eiga loinana numit humni leiminnaramduna houjik makhoigi chanaba karisu leitre. ³Amasung eina makhoibu lamna makhoigi yumda thakhrabadi, makhoina lambida wantharagani; aduga makhoi kharadi athappadagini.”

⁴Maduda Jisugi seboksingna khumrak-i, eikhoina keitheldagi yamna lapkhre, mi mayam asibu pijanaba tal eikhoina kadaidagi lougadage?”

⁵Aduga Jisuna makhoibu hanglak-i, “nakhoigi tandum kaya yaoribage?”

Maduda makhoina “taret lei haina khumlak-i.”

⁶Amasung Jisuna miyam adubu leipakta phamthananaba takpirammi, tandum taret adu louduna Iswarda thagatcharaga, thugaiduna magi seboksingda pibire; amasung Ibungona takpibagi matung inna seboksingna miyam aduda yenbire.

⁷Amasung makhoigi nga macha khara leirammi, aduga Jisuna nga adugi damak thagatchaduna, miyam aduda yenbinaba takpirammi.

⁸Amasung mi pumnamakna thanna chare; aduga lemhouba machet makaising adu thumuk taret seboksingna khungatle. ⁹Amasung miyam adu nupa lising marirom oirammi. Makhoina charaba matungda, Jisuna makhoibu mayumda chatnaba haibiramle. ¹⁰Aduga Ibungona seboksingga loinana hida lengsinduna, Dalmanuthagi lamda lengkhre.

Jisugi toungamba aduda kharana chingnaba

¹¹Amasung pharisingna thoklaktuna, Jisubu chang yengba oina Iswardagi khudam thiduna, wa hangdok hangjin toubu hourak-i.

¹²Amasung Ibungona thawai wana luna nungsamapi honduna hai, “Nakhoina khudam thiriba asi karigino? Eina thangeisengna nakhoida hairi, Nakhoida pramangi damak angakpa thabak amata touraroi. ¹³Aduga Jisuna makhoibu thanamduna, amuk hida lengsingduna Samadrugi wangmada lengkhre.

Jisugi seboksingna Ibungobu lanna khanjaba

¹⁴Amasung seboksingna tal yampuba kaoraduna hinungda tandum ama nattana karisu leiramde. ¹⁵Amasung Jisuna nakhoida cheksinwa piduna hai, “yeng-u, pharisinggi hamei amasung Herodki hamei adu cheksillu.”

¹⁶Aduga masigi maramda seboksingna wa tannaramduna hai, “eikhoina tal leitabagi damak Ibungona masi haibirabra.”

¹⁷Seboksingna masigi maramda ngangnei haiba Jisuna khangladuna nakhoida hai, “tal leitabagi maramda nakhoina karigi khannaribage? Nakhoina houjik phaoba udribra aduga khangdribra? Nakhoina bhap taba ngamdrabra? ¹⁸Mit panna panna nakhoina udabra? Amasung na panna panna nakhoina tadabra? Chanaba tal leitaba matamda, eina toukhiba sing adu ningsing-u? ¹⁹Amasung eina mi lising mangagi damak tandum manga thugaibada, nakhoina machet makaina thummuk kaya thanna khun-gatpa adu nakhoina ningsingdabra?

Maduda seboksingna, “eikhoina thummuk taranithoi khun-gatle.”

²⁰Aduga eina mi lising marigi damak tamdum taret thugaibada, machet makaina thummuk kaya thanna nakhoina khun-gatpage?

Amasung nakhoina Ibungoda “thummuk taret khungatli.” haina khumle.

²¹Maduda Ibungona nakhoida hairak-i, madusing adu nakhoina ningsing-i, adubu houjik phaoba nakhoina bhap tadrabra?

Jisuna Bethsaidada mamit tangba nipa amabu phahanbiba

²²Amasung Jisuga mahakki seboksinggana Betseidada laki. Amasung mi kharana Ibungogi maphamda mittangba mi amabu puraktuna, mahakpu sokpinaba Ibungoda nonjei. ²³Aduga Jisuna mittangba mi adugi makhut paiduna khundagi mahakpu puthokle; amasung Ibungona nipa adugi mitta tin sitchinbiduna, magi mathakta khut thambiraga, hanglak-i, “houjik nangna urabra?”

²⁴Nipa aduna yengkhattuna hairak-i, “Hoi, eina misingbu ui, makhoibu u pambigumna koichat chatpa ui.”

²⁵Madudagi Jisuna amuk mahakki mamitta khut ani thambire; aduga mi aduna mamit laona pangthokpada, mahakki mamit pharaduna pot pumnamak iseng sengna ujarakle. ²⁶Amasung Jisuna mahakpu mayumda thakhiduna hai, “saharda changganu.”

Peterna Jisubu Messiah ni haina phongdokpa

²⁷Amasung Jisuga seboksinggana Kaisariya Philippigi akoibada lengkhre; aduga makhoina lambida chatlingeida Ibungona seboksingda hanglak-i, misingna eibu kanani hainabage?

²⁸Makhoina khumle, “mi kharana baptais toubiba Johan ni hai, kharana Eliya ni hai, aduga ateisingna Iswargi wa takthokpasinggi amani hai.”

²⁹Amasung Jisuna makhoida hanglak-i, “nakhoinadi eibu kanani haibage?” Pitarna Ibungoda khumlak-i, “Ibungo nahakti Khrista aduni.”

³⁰Jisuna seboksingda “eibu kanano haiba mi kanadasu haidokkanu haina kanna sinnare.”

Jisuna sigadabagi maramda takpa

³¹Amasung Jisuna migi macha nipa aduna ayamba awa anang phangba tai, Jihudigi ahallamansing, athoiba purohitsing amasung sastragi ojhasingna Migi Macha nipabu yabiramloi. Migi Macha nipa adubu hatkani aduga numit humni suraga

amuk hinggatpa tai haina seboksingda tambiba houre.
³²Thokrakkadaba khudingmak Jisuna seboksingda haibirrammi.
 Mahakna arotpa karisu thamlamde.

Maduda Pitarna Jisubu sebok ateisingdagi tonganna puthoktuna waphamsing adu haibagi damak Ibungobu maral sire.
³³Tou-i-gumbasung Jisuna onsillaktuna seboksingbu ubada Pitarbu waraktuna hai, “eingondagi chatthokkhro, seitan! Maramdi nangna Iswargi oibasing adu khande, adubu migi oibasing adu khakta khalli.”

³⁴Amasung Jisuna seboksingga loinana miyambu kousinduna makhoida hairak-i, “kanagumbana eigi itung inninglabadi, mahakna masa matomtagi damak khanba adu toksanu. Aduga eigi tung injabada punanaba pijaba mahakki Kros adu puningna loukhattuna injasanu.
³⁵Mathawai kanjaningba kanagumba aduna madu mangjagani; aduga eigi maramgi amasung aphaba wapaogidamak mathawai mangjaba kanagumba aduna madu phanjagani.
³⁶Maramdi taibangpal apumba phangjaraga, magi mathawai mangjaba mi adugi tongjaba karisu leite.
³⁷Maramdi nanggi thawaiga sinnaba yaba karisu leite.

³⁸Maramdi nupi lannaba amasung papchenba miron asida eigidamak amasung eigi waheisinggi damak ikaiba kanagumba adugidamak migi macha nipa adunasu asengba swargadutsingga loinana mapagi matik manganda lenglakpa matamda ikaigani.

9 ¹Amasung Jisuna hai, “Nakhoigi marakta kharana sidringeida Iswargi leibakki matik mangal yaona lakpa adu uba phangngani.”

Mousi amasung Eliyaga loinana Jisubu ukhiba

²Amahiksung numit taruknigi matungda Jisuna mahakka loinana Pitar, Jakob amasung Johanbu puduna, awangba chingda makhoitabu tonganna pukhatle; amasung Jisuna makhoigi mamangda saklon hongle; ³Aduga Ibungogi phirol tagup tarengduna asup ngourak-i, madudi taibangpanda phi suba kana amatana adup ngouhanba ngamde.

⁴Amasung Jisuga mi anina wari sarammi. Makhoi adudi Mousiga Eliyana ni.

⁵Maduda Pitarna Jisuda hai, Guru, eikhoina mapham asida leijaba phe, aduga eikhoina khangpok ahum, Ibungogi ama, Mousigi ama, amasung Eliyagi ama sasi. ⁶Peterna kari haigadaba khanglamde, maramdi mahakka sebok ani aduna thoidokna kirammi.

⁷Amasung leichin laktuna makhoibu khanjillammi, aduga leichindagi khonjel ama thoklaktuna hai, “masi eigi nungsiraba icha nipani, nakhoina mahakna haiba tao.”

⁸Maduda seboksingna koyeng yengbada, Jisu amasung maga loinaba mi anidu nattana kanasu ukhidre.

⁹Amasung Jisuga seboksingna chingdagi asum kumtharakpada, Ibungona makhoida asumna yathang pirammi: “migi macha nipa aduna asibasinggi maraktagi hinggatriba phaoba, mi kanadasu nakhoina chingda ukhiba adu tamthokkanu.”

¹⁰Maram aduna seboksingna ukhibagi maramda karisu hainade. Tou-i-gumbasung asibasinggi maraktagi hinggatpa asi karino haina makhoi masen-gi ngangnarammi. ¹¹Aduda makhoina Ibungoda hangjarak-i, Eliyana hanna lakpa tai haina sastragi ojasingna karamna hairibano?

¹²Aduga Ibungona khumle, “Makhoina Eliyabu hanna lakkadabani haibasi chummi. Maramdi makhoina oiriba pumnamak asi Eliyana oihallibani. Adubu karigidamak sastrana Migi Macha Nipa aduna henna awa khanggani amasung misingna karisu nattaba oihan-gani hairambage? ¹³adubu eina nakhoida hairibani, Eliyadi lakkhre, amasung mahakki maramda ikhiba aduga mannana, magi mathakta misingna phattaba touningba makhei mangonda toukhre.”

Jisuna Bhut changba mi amabu phahanbiba

¹⁴Amasung Jisu, Peter, Jakob, amasung Johanna sebok ateisingda chatlammi. Aduga seboksinggi akoibada miyam yamna leirammi

aduga sastragi ojhasingna seboksingbu khangyet yetpa adu makhoina urammi. ¹⁵Aduga miyamna Ibungobu hek ubada, ingak ngakladuna Ibungo tanna chellaktuna oklammi.

¹⁶Maduda Jisuna makhoibu hanglak-i, nakhoina sastragi ojhasingga kari maramda yetnabage?

¹⁷Amasung amana khumle, “guru, lol thoktaba phattaba thawai changba eigi icha nipabu Ibungoda eina pujarakle; ¹⁸Aduga phattaba thawai aduna mabu laknaduna leibakta chingthui; amasung machinda konggol thokna maya krak krak chiktuna tukthare; aduga masi tanthokpiyu haiduna eina Ibungogi seboksingda haijabada makhoi ngamde.”

¹⁹Maduda Ibungona makhoida khumlak-i, he thajadaba miron! Eina nakhoiga kaya kuina leiminnagadage? Eina nakhoibu kaya kuina khanggadage? Nupa macha adu eingonda purak-u.

²⁰Amasung seboksingna mabu Jisugi maphamda purakle; Phattaba thawai aduna Jisubu ubada, nupa macha aduda noihatle; maduda mana leipakta tuduna machinda konggon thokna tharo tharo olle.

²¹Aduga Jisuna magi mapabu hang-i, “mangonda thokpa asi kaya kuirabage?” Anganggi

Mapa aduna khule, “angang oiringeidagini.

²²Phattaba thawai asina mabu manghannaba, meidasu isingdasu toina hunjilli; karigumba Ibungo-na toubiba ngamlabadi, eikhoibu thoujanbiduna pangbiyu.”

²³Maduda Jisuna mangonda hai, “karigi ‘ngamlabadi, hairibano?’ Thajaba mangonda pumnamak ingam ngambani.”

²⁴Khudak adumaktada anganggi mapaduna laona haijarak-i, “ei thajei; eigi thajaba hengatnaba pangbiyu.”

²⁵Maduda kari thokpage haina yengnanaba miyamna chensillakpa adu Jisuna ubada sengdaba thawai adubu cheihattuna, “nipa macha asida lol thok-handaba amasung na panghanba thawai nang, mangondagi chatthokkhro, aduga mangonda amuk hanna changlaganu haina eina nangbu yathang piri.”

²⁶Maduda Phattaba thawai aduna lao-khong duna, nipa machaduda noihatlamlaga thokkhre; aduga angang adu asiba amagum oirakle, aduna ayambana “mahak sikhre!” haiduna hainei. ²⁷Tou-i-gumbasung Jisuna magi makhut paiduna mabu hougathalle, aduga mana lepkhatle.

²⁸Amasung Jisuna imungda lengsillakpada, seboksing nattana kanasu leiramde. Aduga makhoina Jisuda hanglak-i, eikhoina phattaba thawai asibu tanthokpa ngamdaba karigino?

²⁹Aduga Ibungona makhoida khumle, “asigumba thawai asi haijaba nattana thokhanba ngamde.”

Jisuna mahakki sigadabagi maramda ngangba

³⁰Madugi tungda Jisuga mahakki seboksingna mapham adu thadoktuna Galilgi tanna chatlamlle; aduga makhoigi leipham adu misingna khangba Jisuna pamlamde. ³¹Maramdi Ibungona seboksingtabu tambiba pamlammi, “migi macha nipa adubu misinggi khutta pithoklaga, makhoina mahakpu hatkani; amasung numit humnigi matungda amuk hinggatani.” ³²Adubu Ibungona hairiba adu makhoina bhap taramde, amasung makhoina Ibungoda hangbasu kirammi.

Khwaidagi achouba adu kanano?

³³Amasung Jisuga mahakki seboksingna Kapharnahumda lakle, aduga imungda lengsillabada, Ibungona makhoida hanglak-i, “lambida nakhoina yetnaba eina tarammi, kari wa yetnarambano?” ³⁴Tou-i-gumbasung seboksingna khumlamde, maramdi makhoina lambida yetnaba adu kanana khwaidagi henna chaobage haibagi maramdani.

³⁵Jisuna phamthaduna taranithoibu mangonda kousinduna hai, “kanagumbana khwaidagi maru oiba pamlabadi, mahakna pumnamak masadagi henna maru oihan-gadabani, makhoina pumnamakki seba tougadabani.”

³⁶Aduga Jisuna apikpa angang amabu paiduna, makhoigi

mayaida lephalle; aduga mabu konduna makhoida hairak-i,
³⁷“Kanagumbana asigumba apikpa angangsingbu eigi mingda
 lousinjarabadi, eibu lousinjabani; aduga kanagumbana eibu
 lousinjarabadi eibu tharakpa Ibungobu lousinjabani.”

Eikhoibu yeknadaba mahak adudi eikhoigini

³⁸Johanna Jisuda hai, “guru, kanagumba amana Ibungogi
 mingda bhutsingbu tanthokpa eikhoina uraduna, mahakpu
 khamjillammi, maramdi mahak eikhoigi kangbu oiramde.”

³⁹Tou-i-gumbasung Jisuna hai, “mahakpu khamganu,
 maramdi eigi mingda toungamdaba thabak toubasingduna,
 eigi phattaba maramda thuna ngangloi. ⁴⁰Maramdi eikhoibu
 yeknadaba mahak adu eikhoigini. ⁴¹Maramdi nakhoi Khristagini
 haiduna kanagumbana nakhoida thaknaba ising tenggot ama
 pibirabadi, eina nakhoida thanggei-sengna hairibani, mahakki
 mana adu khak mangloi.

Papki maramda Jisuna tambiba

⁴²“Kanagumbana thajaba apikpasing asigi amabu khudi
 thihallabadi, mi adugi damak yamna awabani, maramdi
 magi mangakta achenba chakri nung thangduna samadruda
 langthabana magi damak henna phabani. ⁴³Aduga nanggi
 nakhutna nangbu khudi thihallabadi, madu kakthatkho;
 nanggi nakhut ani panna narokta changbagi sarukpudi, khut
 soina lomba naidana hingba aduda changbana nanggi henna
 phei. ⁴⁴Norok aduda makhoigi han side, aduga meisu mutte.
⁴⁵Amasung nanggi nakhongna nangbu khudi thihallabadi,
 madu kakthatkho nanggi nakhong ani panna norokta
 langsinbagi sarukpudi khong tekna lomba naidana hingba
 aduda changba nanggi henna phei. ⁴⁶Norok aduda makhoigi
 han side, aduga meisu mutte. ⁴⁷Aduga nanggi namitna nangbu
 khudi thihallabadi, kotthokkho, nanggi namit ani panna norokta
 langsinbagi sarukpudi, mit namma tangna Iswargi leibakta

changbana nanggi henna phei. ⁴⁸Norok aduda makhoigi han side, aduga meisu mutte.

⁴⁹“Maramdi mi khudingmakpu meina thum nambagum oihan-gani.

⁵⁰“Thum aphabetani; tou-i-gumbasung thum adugi mahao manglabadi, nakhoina amuk haohanba ngamde. Nakhoi nasen-gi manungda thumgi mahao adu leihallu, aduga nakhoi amaga amaga ingthanou.

Nupi kainabagi maramda Jisuna tambiba

10 ¹Amasung Jisuna mapham adudagi lenthoktuna, Jihudiyagi lam amasung Jordan Turel wangmada lantokle; aduga miyamna Ibungogi maphamda amuk lakminnabada, Jisuna mahousagumna makhoibu amuk tambirak-i.

²Amasung pharisingna laktuna chang yengba oina Jisuda hangjarak-i, “nipana magi nupi khainaba yabra?”

³Maduda Jisuna khumle, “Mousina nakhoibu kari yathang pirambage?”

⁴Pharisingna hai, “khainabagi waroi lairik inaraga, mahakpu khainaba Mousina yabire.”

⁵Adubu Jisuna hai, “nakhoina Iswargi wahei inningdaba maramna Mousina yathang adu nakhoigi damak ibirambani.

⁶Tou-i-gumbasung leisemngei-dagi ‘Iswarna makhoibu nipa amasung nupi oina sembirammi.’ ⁷“Maram asina nipana mapa mama thadoktuna magi nupida napsin-gani, ⁸amasung makhoi ani adu amata oiragadabani.’ Aduna makhoina ani oidaduna masa amatta oire.

⁹Maram aduna Iswarna tinnahankhraba adu mina khaidoktasanu.”

¹⁰Madugi matungda, Jisuga seboksingna imungda changlabada, makhoina Ibungoda nupi khainabagi maramda amuk hanna wa hangkhi.

¹¹Ibungona makhoida hai, “kanagumbana magi nupibu

khainaraga, atoppa nupi amaga luhongba adu magi nupigi maiyokta pap toubani. Mahakna nupi lannaba thabak toubani.
¹²Amasung nupina mapuroibabu khainaraga, atoppa nipa amaga luhongba adusu lannaba thabak toubani.”

Jisuna angangsingbu lousinba

¹³Amasung Jisuna sokpiduna bor pibinanaba misingna apikpa angangsingbu Ibungoda puraklammi; Adubu seboksingna misingbu khamjillammi. ¹⁴Tou-i-gumbasung Jisuna madu ubada, seboksing-na angangsingbu khamjinbadu nungngaitaduna makhoida hairak-i, eingonda apikpa angangsing lakchasanu; makhoibu khamganu; maramdi Iswargi leibak adu asigumba pikliba angangsinggini. ¹⁵Eina nakhoida thanggeisengna hairibani, apikpa angangsing gumna Iswargi leibak lousindaba kanagumba aduna maduda supchang changloi. ¹⁶Amasung Jisuna angangsingbu pomlaga makhoigi mathakta khut thambi thambiduna por pibire.

Inak-khunba mi amana Jisugi tung inningdaba

¹⁷Jisuna asum lengthoklakpada, mi amana chellaktuna Ibungogi mangda khuru khudak kullaga hangjarak-i, “aphaba guru, lomba naidana ahingba adu phangnanaba, eina kari toubata tabage?”

¹⁸Maduda Jisuna mangonda hai, nangna eibu karigi ahaba koubage? Iswar khaktana ahabani.

¹⁹“Mi hatkanu, nupi lannaganu, huran-ganu, chumdaba sakhi piganu, lounam touganu, napa namabu ikai khumnou,” haiba yathang asi nahakna khang-i.

²⁰Amasung nipa aduna hairak-i, “guru, pumnamak asi eina angang oiringeidagi ngakcharak-i.”

²¹Aduga Jisuna nipa aduda yengduna nungsibiraduna hairak-i, “nangna tougadaba thabak ama watli, chatlu, aduga nanggi areiba pumnamak yonthoktuna sel adu lairabasingda pi-u, aduga swargada nanggi lal leigani; aduga lak-u, itung illu.”

²²Magi selsingbu pithokkadabagi maramda Jisuna haibiba asida yaningdaduna nipa asigi mamai mamle, maramdi mahak yamna inakkhunba mini, maram aduna mathawai wana chatthokkhre.

²³Amasung Jisuna seboksingda yenglaga hai, “inak khunba mi amana Iswargi Ningthou leibakta kayada luna changgadabano!”

²⁴Aduga seboksingna Jisugi wa aduda ingak ngaklammi. Tou-i-gumbasung Jisuna makhoida amuk hairi, “eigi angangsa, Iswargi ningthou leibakta changba kayada lubano! ²⁵Inak khunba mina Iswargi ningthou leibakta changbadagi ut amana yettum manada litpana henna lai.”

²⁶Maduda seboksingna thoidokna ngakladuna hainarak-i, “adu oirabadi, kanana aran khubam phangba ngamgadage?”

²⁷Jisuna makhoida yengduna hairak-i, misingdadi masi oithoktaba yai, adubu Iswardadi natte; maramdi Iswarda pumnamak oithokpani.

²⁸Pitarna Jisuda hai, “Eikhoina pumnamak thadoktuna, Ibungogi tung injare.

²⁹Jisuna hairak-i, eina nakhoida thanggei-sengna hairibani, eigidamak amasung aphaba wapaogi damak, mayum, machin manao, machan mache, mama, mapa, macha, masu, lou-sing oirabasu kanagumbana thadoklabadi, ³⁰makhoina thadokpa adugi saruk chamada phangjagani. Makhoina houjik matam asida ot-neiba phangbaga loinana mayum makei, machin manao, machan mache, mamasing, machasing amasung lou-sing saruk chama, aduga lakkadaba taibangpanbada lomba naidana hingba phanggani. ³¹Houjiki matamda khwaidagi wangba mahak aduna tungda khwaidagi nemba oigani. Aduga houjik khwaidagi nemba mahak aduna khwaidagi wangba oirakkani.

Jisuna mahakki sigadabagi maramda amuk hanna ngangba

³²Amasung Jisuga mahakka leiminnabasingna Jerusalem younanaba chatlammi. Aduga Jisuna makhoigi mang tharammi;

aduda seboksingna thoklibasing adu ngaklammi, aduga makhoigi tungda chatliba mising adu kirammi. Amasung Jisuna sebok taranithoibu tonganna khomjinduna, Jerusalemda thokkadaba singbu tambirammi. ³³Aduga Ibungona hai, “eikhoi Jerusalem tanna chatli, amasung Migi macha Nipa adubu athoiba purohitsing amasung sastragi ojhasingda pithokkani, aduga makhoina Mahakpu sigadabani haiduna mahakpu atoppa jatsingda pithokkani, ³⁴Aduga makhoina Mahakpu noknagani amasung mangonda tin sitchin-gani. Makhoina Mahakpu thina phuraga hatkani, adubu Mahakna numit humnigi matungda amuk hinggatvani.”

Jakob amasung Johanna lbungogi thoujal niba

³⁵Zebedeegi macha nipa ani, Jakobka Johan-gana Jisugi nakta laktuna haire, “Guru eikhoigidamak karigumba Ibungona toubinaba eikhoina nijaba pamjei.”

³⁶Maduda Jisua makhoida hai, eina nakhoigi damak kari toubiba pambage?

³⁷Aduga makhoina khumle, “Ibungona ningthou oibada eikhoibusu amana Ibungogi yetta, amana oida phamnaba eikhoida yabiyu.”

³⁸Jisuna hai, nakhoina jjariba adu naikhoina khangde. Eina thakpa tenggot adu nakhoina thakpa ngamgadra? Aduga eina baptais loubu aduga mannana nakhoina loubu ngamgadra?

³⁹Maduda makhoina Ibungoda haijei, “hoi, eikhoi ngamjei!” Adubu Jisuna makhoida hairak-i, eina thakpa tenggot adu nakhoina thakpadi thakkani, aduga eibu baptais toubu aduna nakhoibu baptais tougani. ⁴⁰Tou-i-gumbasung eigi yet natraga oida phambadi eina pigadaba natte; adubu Iswarna mapham adugidamak thourang toukhraba Mahakna khan-gatpa misinggini.”

⁴¹Amasung atei sebok tara aduna madu tabada, Jakob amasung Johan-gi mathakta saoba heure. ⁴²Maduda Jisuna seboksingbu

loina kousinduna hairak-i, atoppa jatsinggi makok oibasing adu angam athousing haina khou-i. Hairiba Angam athousing aduna misinggi mathakta makhoigi matik utpa pamjei. Amasung makhoigi maru-oiba luchingba sing aduna makhoigi panggala adu misinggi mathakta sijinnaba pammi haiba nakhoina khang-i.

⁴³Adubu nakhoigi naraktagi asum tougadaba natte, nakhoigi naraktagi chaoningba kanagumba aduna nakhoigi thougan touba mi oigadabani;

⁴⁴Aduga kanagumbana ahanba oininglabadi minaigumna pumnamakki seba tougadabani.

⁴⁵Eingondagi tamjou: Maramdi migi macha nipa aduna masabu thougan touhannaba lakpa natte, tou-i-gumbasung thougan toubinaba amasung mayamgi thadokmal oina mahakki thawai pinaba lakpani.

Jisuna Mittangba nipa amabu phahanbiba

⁴⁶Amasung Ibungona seboksingga loinana Jeriko tanna lenglaklabada, miyamna makhoibu loinarak-i; aduga Bartimayana (madugi arthadi “Timayagi macha nipa”) mittangba nipa ama chakniduna lambi mapanda phamlammi.

⁴⁷Amasung Najaretki Jisun lak-i haiba tarabada mahakna houna laoraduna haijei, “Dayudki macha nipa Jisu, eibu pangbiyu.”

⁴⁸Aduga mittangba aduna tuminna leigadabani haina miyamna mahakpu cheihatlammi; tou-i-gumbasung mahakna thoina henna laojarammi, “Dayudki macha nipa, eibu pangbiyu.”

⁴⁹Amasung Jisuna leptuna hairak-i, “Masida laknaba mahakpu kou.”

Aduga makhoina mittangba adubu kouduna mangonda hai, “nungaijaro, hougatlu, Ibungona nahakpu koubiri.” ⁵⁰Khudak aduda mittangba aduna lepkhattuna maphi hunjektuna Jisu tanna lakle.

⁵¹Jisuna nangonda hanglak-i, “eina nanggidamak kari toubiba pambage?”

Maduda mittangba aduna khumle, “Guru, eihakna amuk uba phangjaning-i.”

⁵²Aduga Jisuna mangonda hai, “chatlu, nanggi thajabana nangbu phahanbire.” Khudak aduda mahakna amuk uba phangjare, amasung mahakna lambida Ibungogi tung injare.

Jisuna Jerusalemda ningthou amagumna changhiba

11 ¹Jisu amasung Mahakki seboksingna Jerusalem naksillakpa matamda, haibadi, Jeitun chingda taba Betphage amasung Bethaniyagi khulsingda laklammi, maduda Jisuna karigumba tounanaba sebok ani thaduna, ²makhoida hai, “Nakhoina mamangda uriba khul aduda chatlu, amasung nakhoina maduda hek changbada, kana amatana tongdriba lola macha ama punduna leiramba phanglugani; madu thoktuna purak-u.

³Aduga nakhoina asi karigi toubage haiduna nakhoida kanagumbana hanglabadi, “Prabhu aduna masibu kanaba lei, amasung Mahakna thuna amuk tharakkani haina nakhoina haiyu.”

⁴Amasung seboksingduna khul aduda chatkhiduna, thonggan manak lambida punduna leiramba lola macha ama phangle; aduga makhoina madu thadokle. ⁵Aduga maduda leplamliba kharana makhoida uraduna hairak-i, nakhoina kari touribano? Aduga lola macha adu kari tounaba thadoklibano?

⁶Maduda Jisuna haikhibagumna seboksingna misingduda hairabada, misingduna makhoibu thadokpire.

⁷Aduga seboksingduna lola macha adu Jisugi manakta puraktuna, mathakta makhoigi phi thare hairaga, Ibungona mathakta lengkhatle. ⁸Amasung mi ayambana Jisugidamak makhoigi phi lambida tharammi. Aduga ateisingna loubuktagi usasing yanduna lambida thare. ⁹Amasung Ibungogi mang thabasingga tung injabasinggana laona hairak-i,

“Ibungobu thagatlu!

‘Prabhugi mingda lengbirakliba Ibungo adu Yaiphabani!’

Psalm 118:25–26

¹⁰ “Eikhoigi ipa Dayud ningthougi leibak adu
Yaiphabani. Madugi ningthou leibak adu lakli!
Iswarbu thagatlu khwaidagi henna wangbada!”

¹¹ Amasung Jisuna Jerusalemgi Iswar ningnasangda lengsinduna, manungda leiriba pumnamak yenglammi, matam adu thenglabada taranithoiga loinana Bethaniyada lengthoklakle.

Heiyit pambi kangsinnaba Jisuna haiba

¹² Mathanggi numitta Jisuna Bethaniyabu thadoktuna chatthokpada, Ibungo chak lamlammi. ¹³ Aduga mana yaoba heiyit pambi ama athappadagi uraduna, Ibungona maduda karigumba mahei phangba yai haiduna lenglakle. Amasung Ibungona madu tanna lenglaklabada, mana nattana karisu phangde; maramdi heiyit panba matam oiramde.

¹⁴ Maduda Jisuna heiyit pambi aduda hairak-i, “kananasu nangondagi mahei amuk hanna chadasanu. Amasung Ibungogi seboksingna madu tare.

Jisuna Ningnasangda chatpa

¹⁵ Jisu amasung seboksingna Jerusalem da laklaga, Ibungona Iswar ningnasangda lengsinduna sang manungda leiri-yolliba makhoibu tanthokpa heure, amasung sen kaibasinggi mejsu, aduga khunu yonbasinggi phamphamsu mathak makha onthokle;

¹⁶ Aduga Iswar ningnasanggi akoibada kari amatasu putok pusin kanadasu Ibungona yabide, ¹⁷ Amasung Jisuna mising adu tambiba houraduna hairak-i, “eigi sangbu jat pumnamakki

damak haijanaba sang kougani; haiduna ikhiba nattrā? Tou-i-gumbasung nakhoina madu dakusinggi lotnapham oihalli.”

¹⁸Jisuna haikhibasing adu athoiba purohitsing amasung sastragi ojhasingna tarabada, makhoina Ibungobu karamna manghansige haina thirammi; Aduga makhoina Ibungobu kirammi, maramdi mi pumnamakna Ibungogi tambibada ngaklammi.

¹⁹Amasung numidang aduda Jisuga mahakki seboksingna sahardagi lengthoklammi.

Jisuna Thajabagi pangal utpa

²⁰Nongngallaga Jisuga mahakki seboksingna asum chatpada, Houkhiba nimitta Ibungona ngangbikhiba heiyit pambi adu mara phaoba kangsinkhiba ure. ²¹Aduga Pitarna pambi adu ningsinglaktuna Jisuda hai, “Guru, yengbiyu! Ngarang Ibungona sinaba haikhiba heiyit pambi adu houjik siduna kangsinkhre!”

²²Maduda Jisuna khumlak-i, “Iswarda thajou.

²³Maramdi achumba adu masini, “Nahakna chingjao asida, nang phuktuna samadruda thadajou, hairagadi, amasung nahakna haikhibasing adu oirak-kani haina pukningda chingnaba leitana thajarabadi, madu Iswarna nangi damak oihanbigani. ²⁴Maram asina eina nakhoida hairibani, nakhoina haijaduna nijaba pot pumnamak adu nakhoina phangle haina thajou, amasung nakhoida madu oirakkani.

²⁵Aduga nakhoina haijaba matamda, nakhoigi swargada leiba napanasu nakhoigi ayol aral kokpinanaba, kanagumbagi mathakta nakhoigi karigumba nungaitaba leirabadi, nakhoina kokpiyu.”

²⁶(Tou-i-gumbasung nakhoina kokpidrabadi, nakhoigi swargada leiba napanasu nakhoigi ayol aral kokpiroi).

Jisugi toubā ngambadu Jihudigi luchingba singna chingnaba

²⁷Amasung Jisuga seboksingna Jerusalemda amuk leng lak-i, aduga Jisuna Iswar ningnasang manungda koichat chatlingeida,

athoiba purohitsing, sastragi ojhasing, amasung ahal lamansingna Ibungogi maphamda laktuna, ²⁸Ibungoda haire, nangna natik kari leiduna hiramasing asi touribano? Amasung kanana natik asi nangonda pibibage?

²⁹Maduda Jisuna khumle, “eina nakhoida wahang ama hangge; madu eingonda khumbiyu, aduga eina hiramasing asi kanagi itik leiduna toubage haiba adu eina nakhoida takke. ³⁰Johanna baptais touramba aduda, Mahakki matik adu swargadagira, natraga misingdagira? Eingonda khumbiyu.”

³¹Maduda Jihudigi luchingbasingduna Jisugi wahang adugi maramda ngangnaduna hainei, “eikhoina swargadagini hairagadi, mana haigani, madu oirabadi nakhoina karigidamak Johanbu thajadabano? ³²Adubu eikhoina misingdagini haiba yade?” (Makhoina misingbu kirammi, maramdi punnamakna Johanbu aoibamak Iswargi wa takthokpa amani haina thajanei.)

³³Maduda makhoina Jisuda khumle, “eikhoi khangde.”

Maduda Jisuna makhoida hai, “kari itik leiduna eina hiramasing asi toubage haiba adu einasu nakhoida hairoi.”

Iswarna Mahakki macha nipabu thabire

12 ¹Amasung Jisuna warising sijinnaduna misingda takpiduna hai, “nipa amana drakha ingkhol ama koiraga, madugi akoibada sambal khaduna, drakha chumnaba kom ama toure, amasung sagai ama saraga, loumi kharada sandoklamduna lampheida chatthokkhre.

²Matam kharagi matungda, Drakhasing adu lokpa matam oiraklabada, mahakna mahakki saruksing lourunanaba mahakki minai ama thakhi.

³Adubu ingkhol koibasing aduna mabu phaduna phukhi, aduga khut hangna thadokkhre. ⁴Amukka mahakna atoppa minai ama makhoida thakhrabada, makhoina mabu makok yeiduna, ikaikhumnaba leitana toubire. ⁵Aduga mahakna atoppa amabu thakhrabada, minai adubu makhoina hatle; aduga mapu aduna

atei minai kayabu tharamle, adubu makhoina kharabu yeire, kharabu hatle.

⁶Mahakna ingkhol koibasingda thagadaba amakhakta leihouri, haibadi mahakki achanba macha nipani; “makhoina eigi icha nipabu ikai khumnagani,” haiduna mahakpu makhoida thakhi.

⁷Adubu akoibasingna makhoi masen hainei, ‘masi masamakki macha nipa ni, masigi drakha ingkhol asi magi oigani. Eikhoina mabu hatlabadi, magi phangpham thokpa adu eikhoigi oigani.’

⁸Adudagi makhoina mabu phaduna hatlaga drakha ingkhondagi langthokkhre.

⁹“Adunadi Drakha ingkhon-gi mapu aduna kari tougadage? Mahakna laklaga, akoibasing adubu manghanduna, drakha ingkhol adu atoppasingda pibigani. ¹⁰Nakhoina sastra asi pakhidabra;

‘yum sabasingna channadaba nung adu,
Madumakna chithekki mapi oihallammi.

¹¹ Masi Prabhudagini,

Aduga masi eikhoigi damak angakpani.”

Ps. 118:22–23

¹²Aduga Jihudigi luchingbasingna masigi wari asi tarabada, makhoigi maramdani haiba khangle. Maduda makhoina Jisubu phananaba pambei thirakle, adubu misingna kari tourakkadage haiba makhoina kiramduna Ibungobu thanamduna chatthokkhre.

Jihudigi luchingbasingna Jisubu lanhannaba thiba

¹³Amasung Jihudigi luchingbasingna Pharisisinggi kharaga Herodiansinggi kangbuda mi khara Jisuda tharammi. Ibungona karigumba lanna ngangkhiba leirabadi phananaba haina langlammi. ¹⁴Amasung makhoina laklaga Ibungoda hai, “guru, Ibungodi achumbani haiba eikhoina khang-i, amasung Ibungogi maramda mina kari khankhigadage haiba Ibungogi akiba leite.

Amasung mi khudingmak Ibungogidi iman mannei, amasung Iswargi achumba lambi adu nahakna takpirammi. Aduga Keisarda loipot piba chumbra? Aduga eikhoina pigadra, piroidra? Eikhoida takpiyu.”

¹⁵Tou-i-gumbasung Jisuna nakhoigi aphasaja-ningba adu khangladuna makhoida hairak-i, “Karigumba lanna haikhiba leirabadi phananaba haina nakhoina eibu karigi chang yenglibage? Eingonda dinar ama puraktuna eibu yenghallu.”

¹⁶Makhoina madu puraklabada Ibungona makhoida hanglak-i, “Masi kanagi mashakno? Aduga iribasina kanagi mingno? Makhoina khumle, Masi Keisargi mashak amadi mahakki mingni.”

¹⁷Maduda Jisuna makhoida hai, “Keisargi oiba adu Keisarda, aduga Iswargi oiba adu Iswarda piyu”. Aduga misingduna Ibunggi waheiduda ingak ngaklammi.

Sadduki kharana Jisugi maral thiba

¹⁸Amasung saddukisingna Jisuda laklammi. (Makhoigi thajabadi sibadagi kanasu hinggatte.) Makhoina Ibungoda hanglammi:

¹⁹“Guru, mousina asumna ibirammi, kanagumba nipa amana nupi thiraga macha poktana sikhragadi, mahakki manao nipana nupi adubu lougadabani. Maduna sikhraba mayambagi damak macha pokpigani. ²⁰Machin manao taret leirammi, ahal aduna nupi louraga, dhara thanamdana sikhre; ²¹Anisuba aduna nipu adubu louraga mahaknasu dhara thanamdana amuk sikhre; Ahumsuba adudasu chap mannana thokkhre. ²²Machin manao taret aduna nupi adu louramlaga loina sikhre. Makhoi loinamak macha amatasu thanamde. Khwaigi matungda nupi adusu sikhre.

²³Adubu machin manao taret aduna loina nupi aduda luhonglammi. Maram aduna hinggatlakpa matamda nupi adu makhoigi marakta kanagi nupi oigadage?”

²⁴Jisuna makhoida khumle, “nakhoina sastra amasung Iswargi panggal adu khangde, asigi maramna nakhoina lanba nattra?

²⁵Maramdi mina sidadagi hinggatlakpada luhongba leite, amasung makhoibu amaga amaga luhonglaroi, mi punnamak swargada swargadutsing gumna leiragani.

²⁶Tou-i-gumbasung asibasingna hinggatpaga maramda, mousigi lairikta mana punba mongsongbu meina chakhibagi wari nakhoina padabra, haibadi Iswarna Mousida hairammi, 'eidi Abraham, Ishak amasung Jakobki Iswarni.' ²⁷maram adugi damak makhoi sidri, maramdi Iswardi ahingbasing khaktagi Iswar ni, Sadukising nakhoi yamna lalle!"

Karamba yathang asina khwaidagi maru oibage?

²⁸Sadukising amasung Pharisingna Jisubu yettuna wa hangdok hangjin toubu adu tarabada, sastragi ojhasing amana Jisuda laklammi. Makhoigi wahang aduda Ibungona ningthijana khumle haiba adu khangladuna, Ibungoda hangjare, yathang punnamaktagi karamba yathangna khwaidagi maru oibage?

²⁹Jisuna khumlak-i, "khwaidagi maru oiba adudi asini: "He Israyelsa, tao! Prabhu eikhoigi Iswar adudi prabhu amatani. ³⁰Nangna prabhu nangi Iswarbu nangi thammoi apumba, thawai apumba, pukning apumba amasung panggal punnamak yaona nungsigadabani.' ³¹Anisuba aduna asini: 'nangna nangi keiroi leikaibu nasamakkumna nungsigadabani.' Ani asina khwaidagi maru oiba aduni."

³²Maduda nipa aduna khumle, "Guru maduna aphaba paokhumni. Iswardi Ibungo mahak amatani, aduga Iswar nattana atei leite haibasida Ibungona chumna haire. ³³Amasung thammoi apumba, pukning apumba amasung panggal punnamak yaona nungsigadabani. Aduga mi ateibu masamakkumna nungsigadabani. Hairibasing asina mapum oina meida thaduna katpa amasung iratpot punnamaktagi henna maru oi."

³⁴Aduga mahakna singna khumba adu Jisuna uraduna, mangonda hai, "nahak Iswargi ningthou leibakka naknare."

Adugi matungdadi kana amatanasu Ibungoda ichang thouna hangkhidre.

**Khristabu Dayudki macha nipara
natraga Dayudki Ningthoura?**

³⁵Amasung Jisuna Iswar ningnasangda tambirammi. Mahakna hanglak-I, “Khrista adu Dayudki macha nipani haina sastragi ojhasingna karamna hairibano? ³⁶Thawai Asengbagi matengna Dayud masamakna haire,

‘Prabhu Iswarna eigi prabhuda hai,
eigi yetthangbada eigi nakta phammu,
amasung eina nanggi yeknabasingbu nanggi nakhada
thambigani.’

Psalms 110:1

³⁷Dayudmakna Khristabu Prabhu kou-i; aduna Khristabu karamna Dayudki macha nipa oigadage?” Aduga mi mayamna Jisugi wa taduna yamna pennarammi.

Jisuna Sastragi ojhasingbu thina ngangbiba

³⁸Amasung Jisuna tambibada asumna hai, “Sastragi ojhasingdagi cheksillu. Makhoina misinggi mityengda phajaba phi settuna koichat chatpa pammi. Aduga keithelsingda misingna makhoibu ikaikhumnaba utpa pammi. ³⁹Loisang loisangda amasung chakkhangba maphamsingda makhoina maru oiba maphamsingda phamba pammi. ⁴⁰Adubu makhoina Lukhrabisinggi yumkei munthokpa, amasung makhoina sangna sangna haijaduna misinggi mamangda aphaba sajaning-i. Iswarna makhoida henna chaoba dandi phangani.

Achumba piba

⁴¹Jisuna Ningnasangga naknana leiba lan-geigi nakta phamduna, miyamna lan-geida karamna sen hunjinbage yenglammi, Aduga

inak khunbasingna sel yamna hunjilli. ⁴²Amasung lairabi lukhrabi ama laktuna semkhai ani, madudi peisa amadagi taba, hunjille.

⁴³Maduda Jisuna seboksingbu kousinduna hairak-i, “eina nakhoida thanggei sengna hairibani, lan-geida hunjinbasing pumnamaktagi lairabi lukhrabi asina henna hunjille. ⁴⁴Maramdi makhoi pumnamakna makhoigi lemthok-pathokpadagi hunjilibani. Nupi asinadi magi leitabadagi magi leijaramba pumnamak, haibadi magi hingnaba pumnamak, hunjille.”

Tunggidamak Jisuna tambiba

13 ¹Amasung Jisuna Iswar ningnasangdagi lengthok-lakpada, Ibungogi seboksing amana Ibungoda hai, “guru, yengbiyu, nungsing amasung sariba makhei asi kaya ningthijabano!”

²Maduda Jisuna mangonda hairak-i, achoba sariba Yum sing asi nang ubra? Masida nung khudingmak amagi mathakta ningkhaihandana amata thanamlaroi.

³Amasung Jisuna Jeitun chingthakta phamlingeida, Pitar, Johan amasung Andriyagana makhoi Ibungotaga leiminnarammi. Mapham adudagi makhoina Iswar ningnasangbu uba phang-i, aduga makhoina Ibungoda haijei, ⁴“Hiramsing asi keidongei thokkadage? Aduga hiram pumnamak asi thunglamdaida khudam kari oigadage? Eikhoida takpiyu.”

⁵Jisuna makhoida hairak-i, kananasu nakhoibu serannana lamjingdanana cheksillu. ⁶‘Ei Khrista aduni,’ haiduna mi kayabu eigi mingda lakkani, aduga mi kayabu makhoina serannana chingbigani.

⁷Amasung nakhoina lal amasung lan-gi paoninkhol tarabada mipaiganu; hirmsing asi aroiba matam adu youraktringeida thoklaba tai. ⁸Maramdi jat amana jat amagi mathakta, amasung ningthou leibak amana ningthou leibak amagi mathakta hourakkani; aduga misingna chananaba phangdaba makhei chak tangba thokkani; tongan tonganba maphamda yuhar

haba thokkani, hiramasing asi nupina ahanba naoyekki awaba khangbagum, awa ananggi ahoubani.

⁹“Nakhoina cheksinba tai! Maramdi eigi sebok oibagi damak misingna nakhoibu phaduna wayennnaba puthokkani; amasung loisangsingda nakhoibu phugani; aduga makhoida eigi sakhi pinanaba leibak ngakpasing amasung ningthousinggi mamangda nakhoina lepkani.

¹⁰Amasung aroiba matam youraktringeida, jat pumnamakta aphaba wapao hanna sandokpa tai.

¹¹Aduga changyengnaba nakhoibu chingduna puthokpa matamda, nakhoina kari ngangani haina hanna langtaknaganu; pungpham aduda Iswarna nakhoida pibi pibiba adu ngang-u; maramdi ngangliba adu nakhoina natte, adubu thawai asengbanani.

¹²Aduga machin manao na machin manaosingbu amasung mapana machasingbu sinanaba pithokkani, amasung machasingna mama mapagi mathakta houraktuna, makhoibu hat-han-gani. ¹³Aduga mi pumnamakna eigi minggi damak nakhoibu tukkachagani; tou-i-gumbasung aroiba phaoba khangba mahak adubu kanbigani.

¹⁴“Amang atakki tukkachaba adu leploidaba maphamda leppa nakhoina ujanani.” (Apaba mahakna khangjasanu), matam aduda Jihudiyada leiba mi pumnamak chingsangsingda chensanu.

¹⁵Karigumbana lephanduna matam manghanba toudana makhoi chensanu. Kanagumba Yum thakta leiba mahak adunasu imungda leiba karigumba pot louthoknaba kumsu kumthadasanu. ¹⁶Aduga loubukta leiba mahak aduna mahakki innaphi loubu hallaktasanu.

¹⁷Tou-i-gumbasung mirollibi nupi amasung khomnouribising adudi matam aduda awabanida!

¹⁸Matam adu ningtham thada oidanaba nakhoina haijou.

¹⁹Maramdi Iswarna leise mngeidagi houna houjik phaoba thokkhidriba aduga kadoungeidasu thoklaroidaba asup achouba

awaba numit adu oigani. ²⁰Tou-i-gumbasung Prabhuna numitsing adu tensinbinaba lepkhre. Madu nattanadi, thawai panba kanabusu kanbiramloidabani; adubu Prabhuna khangatkhreba mising adugidamakta numitsing asi tensinbigani.

²¹Aduga matam aduda, “yengu, aduda Khrista lei! Natraga atoppa mina ‘Yeng-u asida lei!’ haina kanagumbana nakhoida hairabadi, thajaganu.

²²Maramdi Khrista sasinnabasing amasung Iswargi wa takthoksinnabasing laktuna, khudamsing amasung angak angakpa thabaksing utkani, aduga misingbu panghanduna ngamlabadi, khangatpasingbu serannana lamjingnaba.

²³Maram aduna nakhoina cheksillu; eina nakhoida pumnamak mangjounana haibikhrabani.

Iswargi Macha Nipa Jisuna amuk lenglakpada

²⁴Awaba numitsing adugi matungda,

‘numitna mamsin-gani,
aduga thana magi mangal piroi.

²⁵Thawan meichaksingna atiyadagi taduna
leigani, amasung atiyada leiba khudingbu honglakkani.’

²⁶“Aduga matam aduda migi macha nipa aduna achouba panggal amasung matik mangan-ga loinana leichinda lenglakpa makhoina ugani.

²⁷Amasung matam aduda Ibungona mahakki dutsingbu taibang sinthungna tharaklaga, makhoina khangatpasingbu prithibigi maikai marimaktagi khomjin-gani.

²⁸“Heijit pambina eikhoida para tambire: Magi masa aduna nouraklaba amasung yening hullaklaba matamda nakhoina olangtha nakle haiba khang-i.

²⁹Adugumduna, nakhoisu thoklakliba hiramasing asi uba matamda, Thongjin youna naksillakle haiba nakhoina khang-i.

³⁰Eina nakhoida thanggeisengna hairibani, hiram pumnamak asi pangthoktriba phaoba miron asi houkhiroi. ³¹Atiya amasung prithibidi mangkhigani, tou-i-gumbasung eigi waheisingdi supmang manglaroi.

³²Madugi numit natraga pungpham adu mapa nattana swargada leiba dutsingnasu, macha nipa adunasu, kana amatana khangde. ³³Cheksillu! Mitseng khang-u. Maramdi matam adu kadoungaidano nakhoina khangde.

³⁴“Mi amana mahakki yum thadoklamduna atoppa leibak amada langphei chatkhibagumbani. Mahakki minaisingda magi magi thabak tounaba matik pikhiba, amasung thong sangbadusu mitseng khangu haiduna yathang pikhiba mahakkumbani. ³⁵Maram aduna mitseng khangu, maramdi yum adugi mapuduna keidonggei lakkadage nakhoina khangde. Mahakna numidangda, natraga nongyaida, natraga yen khongbada, natraga ayukta lenglakpa yai.

³⁶Nakhoina mitseng khanglabadi, henna nganna lenglaklabasu nakhoibu tumlamduna phangloi.

³⁷Amasung eina nakhoida hairibani aduga masi eina pumnamaktasu hairibani: mitseng khang-u!”

Jihudigi luchingba singna Jisubu hatnaba thourang touba

14 ¹Aran-chakckhangba amasung hamei yaodaba tal-chakckhangba numit nini watlammi. Aduga athoiba purohising amasung sastgragi ojhasingna marei mara touduna Ibungobu karamna lotna pharaga hatsige haina thirammi. ²Tou-i-gumbasung chakckhangba matamda oiganusi. Maramdi, misingna ninda touduna miyangi asaoba ihou ama thokhanba pamde haina makhoi hainei.

Nupi amana Yamna maru oiba thabak touba

³Jisuna Bethaniyada leiba Kusti thungba Simon-gi yumda luk haba phamlingeida, nupi amana Ibungoda laklammi. Nupi

aduna asengba nardki mamal yamna luba teinathao happa angouba nungphu ama puduna lakle. Mahakna nungphu adu thugairaduna Ibungogi kokthakta heithabire. ⁴Mapham aduda leiba sebok kharana madu uraduna, makhoigi thamoida nungngaitaduna makhoi masen-gi marakta kharana hairak-i, “teinathao manghalliba asi karigino?

⁵Maramdi Maduna chahi amagi okpani. Madu yonthoklaga madugi peisa aduna lairabasingda piba yaramgadabani.” Amasung makhoina nupi aduda nahakna touribasi chumde hairammi.

⁶Maduda Jisuna hairak-i, “matomta leijasanu; nakhoina mahakpu karigidamak otlibano? Mahakna eingonda aphaba thabak toubire. ⁷Maramdi lairabasingdi itat tattana nakhoiga leiminnei, nakhoina touningba matamda makhoida aphaba toubu yai; Adubu eidi itat-tattana nakhoiga leiminnade. ⁸Nupi asina eigidamak mahakki ngamjaba adu toujare; eina sidringeida eibu phumnaba eigi hakchangda mangjounana mahakna thao teibire. ⁹Amasung eina nakhoida thanggei sengna hairibani, taibangpal sinthungna aphaba wapao sandokkani, aduga aphaba wapao sandokpa mapham khudingda, nupi asina toukhiba adusu mabu misingna ningsingnanaba ngangthokkani.”

Jisugi yeknabasingbu Jehudana pangbinaba yakhiba

¹⁰Amasung taranithoigi maraktagi ama, Jihuda Iskariyot aduna athoiba purohitsinggi maphamda Ibungobu pithoknaba chatthokkhre. ¹¹Aduga makhoina madu taraga, haraoduna mangonda sen pinaba wa leple. Amasung mahakna Ibungobu karamna pithokkadage haina khudong chaba thiramli.

Chakkhangbagi chakluk

¹²Amasung hamei yaodaba tal chakkhangbagi ahanba numitta, aran chakkhangbagi yao macha hatpa matamda, Jisugi seboksingna mangonda laktuna hai, “Ibungona

aran-chakhangba adu hananaba eikhoina chattuna kadaida thourang toujaba Ibungona pambibage?”

¹³Maduda Jisuna mahakki sebok anibu thaduna makhoida hai, “saharda chang-u, mi amana isingpul puduna nakhoibu oknagani; mahakki tung illu.

¹⁴Aduga mahakna changkhiba yum adugi mapuda haiyu, ‘guruna hai, eina eigi seboksingga loinana aran-chakhangba chananaba eigi ka adu takpiyu.’

¹⁵Amasung yum mapuduna mapot machei suna langlaba mathak thangba ka achouba ama nakhoibu uhan-gani; mapham aduda eikhoigi damak thourang tou.”

¹⁶Maduda seboksingna chatthokkhiduna saharda changlaga, Ibungona makhoida haikhiba adugumna; makhoina aran-chakhangba adu thourang toure.

¹⁷Amasung numidang oiraklabada Jisuna sebok taranithoi aduga loinana yum aduda lenglak-i.

¹⁸Aduga makhoina phamduna charingeida Jisuna hairak-i,” eina nakhoida thangei sengna hairibani, nakhoigi naraktagi amana, eiga chaminnariba aduna, eibu yeknabasingda pithokkani.”

¹⁹Seboksingduna madu tarabada waraduna, Jisuda amamam oina haiba hourak-i, “achumbamak madu ei nattel!”

²⁰Maduda Jisuna khumle, pukham amatada eiga loinana khut lupminnariba taranithoigi amani.

²¹Maramdi migi macha nipa aduna magi maramda ikhiba adugumna awaba nangkhigani, tou-i-gumbasung migi macha nipa adubu hatnanaba pithokpa mi aduda awabanida! Mi aduna poklam-drabadi magidamak henna pharamgadabani.”

Prabhugi Chakhangba

²²Amasung makhoina charingeida Jisuna tal adu louduna bor piraga madu thugaire, amasung seboksingda piduna hai, “nakhoina masigi tal asi louduna cha-u; masi eigi hakchangni.”

²³Aduga Ibungona tenggot adu louduna, thagatcharaga makhoida pire, amasung makhoi pumnamakna madudagi thakle.

²⁴Aduga Ibungona makhoida hairak-i, “masigi drakha mahi asi walepnaba adugi, ayambagidamak tabikhraba eigi ini. ²⁵Eina nakhoida thangei sengna hairibani, Iswargi leibakta eina anouba thakkadaba numit adu oidriba phaoba eina drakha mahi asi amuk thaklaroi.”

²⁶Aduga makhoi pumnamakna isei shaklaga Jeitun chingda chatthokkhre.

Seboksingna mabu thadokkadaba Jisuna hairamba

²⁷Amasung Jisuna seboksingda hai,

“nakhoi pumnamak nakhoigi thajaba manggani, maramdi masi ikhrabani,

‘eina yaosenbabu manghangani, amasung yao

sanggusing adu chenthokkani.’

Zech. 13:7

²⁸Tou-i-gumbasung eibu hatpa matungda, sibatagi hinggatlakkani. Aduga eina nakhoigi mangda Galilda chatlamgani.”

²⁹Adubu Pitarna Ibungoda hairak-i, sebok atei pumnamakna makhoigi thajaba manglabasu, eigi thajaba khak lengloi.”

³⁰Maduda Jisuna khumle, “eina nangonda thangei sengna hairibani, ngasi ahing asida yellabana anirak khongdringeida nahakna eihakpu ahumlak yaramloi.”

³¹Tou-i-gumbasung Peterna henna henna kanna hairammi, “eina Ibungoga loinana shiba phaoba tarabasu eidi Ibungobu yadaba suptou toujaroi!” Maduga mannana sebok ateinasu hairammi.

Jisuna matomta haijaba

³²Amasung Jisuga seboksingna Getsimani kouba maphamda lak-i; amasung Ibungona seboksingda hai, “eina haijaringeida

nakhoi asida phamlam-u.” ³³Adubu mahakka loinana Pitar, Jakob amasung Johanbu pure, amasung mahak yamna mathawai waba amasung pukning olang onsaoba heure. ³⁴Aduga Ibungona makhoida hai, “eigi thawai sigadouba makhei ware, nakhoi asida leiduna mitseng khang-u.”

³⁵Amasung Ibungona makhoidagi henna lapna lengthoklaga, leipakta tuthajaduna, masi oiba yarabadi, pungham asi Ibungodagi lantthoknaba haijarak-i. ³⁶Aduga Ibungona asumna haijei, “Abba, Ipa! Pumnamak Ibungogi maphamda ingam ngambani; tenggot asi eingondagi louthokpiyu; tou-i-gumbasung eigi ningba oidaduna Ibungogi ningba oirasanu.”

³⁷Amasung Ibungona lenglakpada seboksing adu tumlamba phang-i, maduda Ibungona Pitarda hai, “Simon, nang karigi tumbra? Nangna eiga loinana pung ama mitseng khangba ngamdabra?

³⁸Nakhoina athembada tadanana mitseng khangduna haijou; thawainadi maning-i, tou-i-gumbasung hakchangnadi solli.”

³⁹Aduga amuk hanna Ibungona lengthoktuna, chap mannaba wahei haijaduna haijei. ⁴⁰Amukka Ibungona lenglakpada seboksingbu tumlamba phangle, maramdi makhoigi mamit yamna lumtharammi; amasung makhoina Ibungoda kari khumgadage khanglamde.

⁴¹Aduga Ibungona ahumlak haijaba matungda, seboksingda hallaktuna makhoida hai, “houjik phaoba tumduna potthajaribra? Madu aokpani! Migi machanipa adubu papchenbasinggi makhutta pithokpagi pungham adu lakle. ⁴²Hougatlu, eikhoi chatlasi, yeng-u, eibu pithokpa mi adu lakle.”

Jisubu phaba

⁴³Amasung Jisuna wa nganglingeida, Jihuda, sebok taranithoidagi ama adu lak-i, amasung athoiba purohitsing, sastgragi ojhasing amasung ahallamansingdagi tharakpa kabakthangga cheiga paiba miyambu maga loinari.

⁴⁴Jisubu pithokpa Jihuda aduna makhoida khudam ama piduna hairammi, “eina chupkadaba mahak aduni; mabu pharaga chetna touduna chingthokkho.” ⁴⁵Amasung Jihudana laklabada Ibungogi nakta hek changlaktuna hai, “Rabbi!” aduga Ibungobu mahakna chuple. ⁴⁶Maduda makhoina Ibungobu khutphangnana phare. ⁴⁷Aduga Sebok-singgi marakta Jisuga nakna leplamba amana magi kabakthang sattuna, purohitlen-gi minai adubu yallakpada mana soidatle.

⁴⁸Jisuna makhoida hairak-i, “dakubu phagadaba gumna kabak thangga cheiga loinana eibu phananaba nakhoina karigi lakpra? ⁴⁹Numit khuding eina Iswar ningnasangda tambiduna nakhoiga loinana leiramlabasu nakhoina eibu phade, Tou-i-gumbasung pumnamak asi sastrana haikhibasing adu thungnanabani.” ⁵⁰Aduga Jisugi sebok pumnamakna Ibungobu thadoktuna chenkhe.

⁵¹Amasung kanagumba pakhang amana limon phi ngakta induna lei. Mising aduna Ibungobu phaba matamda, ⁵²mahakna limon phi adu makhoigi khutta thanamduna mashada phi settana chenkhe.

Jihudigi luchongbasinggi mangda Jisu leppa

⁵³Jisubu phabasingduna Ibungobu purohitlen-gi yumda pukhatkhre; maduda athoiba purohitsing, ahallamansing amasung sastragi ojhasing pumna-makna mahakka loinana tinnare. ⁵⁴Amasung Pitarna purohitlen-gi sumang manung phaoba Ibungogi tung thap-in inkhi aduga phamnaiba singga meinganda phamminnaduna mei tiklammi.

⁵⁵Aduga athoiba purohitsingga ahallup apumbagana Jisubu hatnanaba mahakki maral thirammi. Tou-i-gumbasung Ibungobu siba yabagi matik mahakki mathakta maral phanglamde.

⁵⁶Aduga mi mayamna Jisugi mathakta aranba sakhi pirammi, adubu makhoigi sakhising lolina tongalli amasung iman mannaramde.

⁵⁷Amasung mi kharana hougattuna Jisugi mathakta henna minamba sakhi piraktuna hai,

⁵⁸“Eina Iswar ningnasang, khutnasaba asi manghallaga numit humnigi manungda khutna sadaba atoppa ama lingkhatkani, haiduna mahakna haiba eikhoina tai.” ⁵⁹Adubu asumna hairbasu mising adu iman manmade.

⁶⁰Adudagi Purohitlenna mi pumnamakki mayaida lepkhattuna Jisuda hai, “mising asina nangi mathakta maral si. Makhoina siriba maral asigi maramda nahakna karigumba hainingbra? Makhoina hairibasing asi chumbra?”

⁶¹Tou-i-gumbasung Jisuna tuminna leiduna karisu khumkhide. Purohitlenna Ibungoda atoppa wa hangduna hai: “Nahak thagatkadaba mapu adugi macha nipa Khrista adura?”

⁶²Maduda Jisuna khumle, “Hoi, eihak Iswargi macha nipa ni. Aduga migi macha nipa aduna pangallaba Mapugi yetthangbada phamba nakhoina ugani. Amasung Migi Macha Nipa aduna swargagi leichin mathakta lenglakpa nakhoina ugani.”

⁶³Purohitlenna madu tarabada, saokhiduna maphi segairaduna hai, “asidagi henna sakhi eikhoina darker oidre! ⁶⁴Iswarbu thina ngangba adu nakhoina tare; nakhoina kari khanbage?”

Amasung makhoi pumnamakna siba matik chai haiduna yanare. ⁶⁵Aduga mi kharana Ibungoda tin sitchilli, mamai khumbikhi, khudumna sukhi, aduga haikhi, “Maichou ama oina kanana subage eikhoida haibiyu!” Amasung ngakthok ngaksin toubasingna Jisubu puthoktuna phure.

Jisubu Khang-i haiba Pitarna kiba

⁶⁶Amasung Pitarna sumangda leiringeida, Purohitlen-gi minai leisabi ama lak-i. ⁶⁷Mahakna Pitarna mei tikpa ubada mahakpu munna yenglaga mangonda hai, “nangsu Najaretki mi, Jisu aduga loinarambani,”

⁶⁸Tou-i-gumbasung Peterna yadaduna hai, “nangna hairiba adu eidi khangsu khangde, bhapsu tade.” Amasung Peterna

thanamduna sumanggi changpham lomda chatthokkhre; aduga yellabana khongle.

⁶⁹Aduga minai leisabi aduna mahakpu uduna, manakta leppasingda amuk haiba heure, “mi asi makhoigi maraktagini.”

⁷⁰Madudasu Peterna amuk hanna yakhidre.

Aduga ngaihak leiraga manakta leppasingna Pitarda amuk hairak-i, “aoibamak nang makhoigi maraktagini haiba eikhoina khang-i; maramdi nangdi Galil mini.”

⁷¹Adudagi Peterma sirap toubu houraduna hai, “Nakhoina ngangnariba mi asibu ei khangde haina Iswarda washakchari!”

⁷²Aduga Peterna madu hek haibada yellabana anirak suba oina khongle. “Amasung yellabana anirak khongdringeida nangna eibu ahumlak yaramloi,” haina Jisuna haikhiba wa adu Pitarna ningsinglakle. Amasung mahakna madu khanbada kappa heure.

Leibak ngakpa Pilatna Jisuda wa hangba

15 ¹Amasung ayuk anganbada athoiba purohitsing, ahallamansing, sastragi ojhasing amasung ahallup pumnamak wa tanaraga, Jisubu pulle; aduga puthokkhiduna Leibak ngakpa Pilatta pikhatkhi.

²Maduda Pilatna Jisuda hang-i, “nangdi Jihudisinggi ningthoura?” maduda Jisuna khumlak-i, “Chummi, nahakna haibaduni.”

³Amasung athoiba Purohitsingna Jisugigi mathakta aranba mayam theijillammi. ⁴Aduga Pilatna Jisuda atoppa amuk hanglak-i, “Mising asina nathakta hiram kayada maral theijilliba asi nahakna ure! Nangdi karisu khumlodra?”

⁵Tou-i-gumbasung Jisuna karisu amuk khumdrabada, Pilatna yamna ngakle.

Pilatena Jisubu thadokpa ngamkhide

⁶Chahi khuding Chakkhangba matamda miyamna pamjaba phadok amabu thadokpiba asi Leibak ngakpana hek hek

tourammi. ⁷Matam aduda keisumsangda maming Barabba kouba nipa ama leirammi. Mahakka loinana leibak wa thokhanbasing mi hatpagi damak punduna leirammi.

⁸Aduga miyamna, Pilatta laktuna mahousa-gumna phadoksingdagi nipa amabu thadokpinanaba nijakhi. ⁹Pilatna makhoida hanglak-i, “eina Jihudisinggi ningthou adubu thadokpiba nakhoina pambra?” ¹⁰Maramdi kallakpagi maramna athoiba Purohit-singna Jisubu mangonda pithoklambani haiba mahakna khanglammi. ¹¹Tou-i-gumbasung Pilatna Jisubu nattaduna Barabbabu thadokpinanaba, athoiba purohitsingna miyambu thougatlammi.

¹²Amasung Pilatna miyamda amuk hanglak-i, “Nakhoina Jihudisinggi ningthou kouba mahak aduda eina kari tougadage?”

¹³Maduda mising aduna laorak-i, mabu krosta hatlu!”

¹⁴Pilatna amuk hangrak-i, “karigino? Mahakna kari phattaba toukhrabage?”

Aduobu mising aduna henna henna laoraduna hai, “Mabu krosta hatlu!”

¹⁵Amasung Pilatna miyambu pelhanningduna Barabbabu makhoigidamak thadokpire, aduga mahakna Jisubu thina yeiraga Krosta hatnanaba pithokle.

¹⁶Amasung Pitatki lanmisingna Jisubu Pritoriyom gi sumangda pusillaga, lanmi kanglup apumbabu kousille. ¹⁷Amasung makhoina Jisubu memamba phi inbiduna, tingkhanggi luhup ama lollaga, Jisugi kokta uppire. ¹⁸Aduga makhoina laoba houraduna, “he Jihudisinggi ningthou, khurumjari!” hairammi. ¹⁹Amasung makhoina singnangna Ibungogi kokta phuduna Mangonda tin sitchille, aduga khuru khudak kunduna Ibungobu ningthou ama oina khurumsinnare. ²⁰Makhoina Ibungobu noknaraga memamba phi adu Ibungodagi louthokpiduna Ibungogi phi amuk setpire. Aduga makhoina Ibungobu ningthougi konungdagi Krosta hatnanaba puthokkhre.

Krosta Jisubu pang tingba

²¹Amasung kurinigi mi ama maning Simon kouba Alekjendar amasung Ruphusgi mapabu lawaidagi saharda karakpada, lanmising aduna Jisugi Kros adu namna puhalli. ²²Makhoina Jisubu Golgotha khouba maphamda, (haibadi, lukanggi maphamda) purak-i. ²³Maduda makhoina morga totnaba drakha mahi Ibungoda pi, adubu Ibungona madu thakninglamde. ²⁴Amasung makhoina Jisubu krosta yotpi thaduna pang tingkhrabada, Ibungogi phi adu makhoina kana kanagi oigadage haiduna mathaklomda langkhattuna laibak yengnaraga yennei.

²⁵Aduga makhoina Jisubu krosta yotpi thaduna pang tinglamba matam adu ahumsaba pung oirammi. ²⁶Amasung Jisuda theijinba wagi mingthol, "JIHUDISINGGI NINGTHOU", haiduna tharammi. ²⁷Aduga makhoina Jisuga loinana daku anibu, amana Jisugi yetta, amana oida krosta yotpi thaduna pang tinglammi. ²⁸Aduga sastrana haiba, amasung Jisuna mahakti ayol aranba misinggi marakta challe haiba adu thungle.

²⁹Amasung manakta chatthok chatsin touriba mising aduna Jisuda makok hairaduna khon thina ikaiba piduna hai, "Nahakna Iswar ningnasangbu manghallaga numit humnida amuk saba ngamgani hai. ³⁰Krostagi kumtharaktuna, nathantabu kanjou!"

³¹Adugumduna athoiba purohitsingnasu sastragi ojhasingga loinana makhoi masen-gi marakta noknaduna hai, "ateisingbudi mana kanbi, adubu mathantabudi kanjaba ngamde! ³²Tashengnamak Khrista, Israelgi ningthou adu oirabadi, Eikhoina uduna thajananaba,houjik Krostagi kumthasanu." Amasung Ibungoga loinana Krosta pang tingminnariba singnasu Ibungobu thina hairammi.

Jisu siba

³³Amasung nungthil oiraklabada leibak apumba pummam mamladuna ahum suba pung taba phaoba mamle. ³⁴Amasung

ahumsuba pung tabada Jisuna awangba khonjenna laorak-i, “*eloi, eloi lama sabak-tani.*” Adudi “eigi Iswar, eigi Iswar, Ibungona eibu karigi hundokpibage?”

³⁵Aduga manakta leplamba kharana madu tarabada, hairak-i, “yeng-u! Eliyabu kou-i.”

³⁶Maduda mi amana chenkhiduna, spanj ama asinba mahida luptuna singnang amada madu lensillaga Jisubu thaknaba piduna hai, “leijasanu; Eliyana mabu louthabinanaba lakkadra eikhoina yengsi.”

³⁷Amasung Jisuna awangba khonjenna laoramlaya mathawai thakhre.

³⁸Maduda Iswar ningnasanggi asengba maphamgi maikan phi adu mathaktagi makha phaoba anithokna segaire.

³⁹Aduga Jisuga maioknana leppa lanmi chamagi makok aduna Jisuna asumna thawai thakhiba adu ubada hairak-i, “aoibamak mi asi Iswargi macha nipani.”

⁴⁰Amasung nupi kharana athappadagi yengduna leirammi, makhoigi marakta Magdalini Mariyam, Salome, amasung Jakobka Jousigagi mama Mariyam, yaorammi. (Jakob adu mahakki machanipa atomba ni) ⁴¹Hairiba nupising asina Jisubu Galilda leiringeida makhoina Ibungogi tung induna thougan toujarammi. Aduga Jisuga loinana Jerusalemada kaminnarakpa atei nupi mayamsu yaorammi.

Jisubu phumkhiba

⁴²Amasung numidangwai oiraklabasu, potthaba numit oidringeigi thourang langba numit oirabanina, ⁴³Ahallupki ikai-khumnaba mi, masanasu Iswargi leibak ngaijariba Arimathiyagi Jouseph adu lakle; mahakna thouna phana Pilatki maphamda changkhiduna Jisugi hakchang nijare.

⁴⁴Aduga houjik Jisu sikhre haibada Pilatna ngakle, amasung lanmi chamagi makok adu kouraduna, Jisu siba kuirabra haiduna mangonda hangle. ⁴⁵Amasung mahakna lanmi chamagi

mapudagi madu khanglabada, Jousephta asiba hakchang adu pibire.

⁴⁶Aduga Josephna ananba limon phi ama leiraga Ibungobu puthaduna, limon phi aduna yomlaga, nungjaoda huttoklaba mongphamda lbungobu thamle; amasung mahakna mongpham adugi thongda achouba nungjao ama onsille.

⁴⁷Aduga Magadalini Mariyam amasung Jousigi mama Mariyamna Jisubu kadaida thambage haiba ukhirammi.

Jisu sibatagi hinggatkhre haibagi paojel

16¹Amasung potthaba numit adu lantokkhra-bada, Mariyam Magadalini, Salomi, amasung Jakobki mama Mariyam, makhoina Jisugi hakchangda teibinanaba manam nungsiba pot leiduna lak-i.

²Aduga chayon-gi ahanba numitta yamna nganna nupising aduna mongpham tanna numit thokpa matungda laklammi.

³Amasung nupising aduna makhoi masen hainarammi, “kanana eikhoigi damak mongphamgi thongdagi nung adu onthokpigadage?”

⁴Maduda nupising aduna yengkhatpada nung adu changpham adudagi onthokkhiramba ui, madugi nung adu yamna chaorammi, ⁵Amasung makhoina mongpham manungda changlabada, angouba phi inba pakhang ama yetthangbada phamba uraduna makhoi yamna kirammi.

⁶Adubu nipa aduna makhoida hai, “nakhoi kiganu; Krosta hatkhiba Najaretki Jisubu nakhoina thiri. Mahakna sibatagi hinggatkhre! Mahak asida leitre; yeng-u, mabu siba matamda makhoina mabu thamlamba mapham asi. ⁷Houjik chatlu, magi seboksingga Pitargada takpiru, Aduga Mahakna nakhoidagi hanna Galilda lengbi; Mahakna nakhoida hanna haikhibagumna nakhoina Mabu aduda ugani.”

⁸Amasung nupisingduna bhap taramde amasung yamna kirammduna mongphamdagi thoraktuna chengkhe.

aduga makhoina kibagi maramna kana amadasu karisu hairamde.

Sebok kharana Jisubu uba

⁹Amasung chayon-gi ahanba numitta ayuk anganbada Ibungona sibadagi hingatlabada, Mariyam Magadalinida ihan hanna masabu uhalli. Houkhiba matam amada Mariyam asidagi bhut taretbu Jisuna tanthokpirammi. ¹⁰Mariyamna Jisubu uraba matungda mahakna seboksingda chattuna hairammi. Aduga seboksing aduna ningba kaiduna tengtharammi. ¹¹Tou-i-gumbasung Jisudi hingli haina Mariyamna makhoida haibire. Mariyamna seboksingduda Jisubu ujare haibidunasu makhoina thajade.

¹²Masigi matungda lambida chatliba sebok anida Jisuna mashak uhallammi. Tou-i-gumbasung Jisugi shakongdi hannagi gumna uramde.

¹³Maduda sebok ani aduna hankhiduna atoppa seboksingda thoklibasing adu tamle, adubu seboksing aduna makhoibu thajade.

Jisuna Magi seboksingda ngangba

¹⁴Matung aduda taramathoi aduna chaba phamlingeida Jisuna uhanbire; aduga makhoigi thajadaba amasung thamo kanbaga maramna makhoibu warakle, maramdi Jisubu sibadagi hingatgkhre haiba misingbu makhoina thajaramde.

¹⁵Amasung Ibungona makhoida hairak-i, “nakhoina taibangpal punnamakta chattuna taibang mi punnamakta aphaba wapao sandok-u. ¹⁶Thajaduna baptais louraba mahak adubu kanbigani; tou-i-gumbasung thajadaba mahak adubu lalhangani.

¹⁷Amasung thajaba mising angakpa thabaksing asi toubangamgani haibadi, eigi mingda makhoina bhutsingbu tanthokkani; aduga makhoina tamludaba lonsing lollakkani.

¹⁸Aduga makhoina Lil paikhatkani, amasung karigumba sinaba

hu makhoina thakchillabasu, maduna makhoibu khak sokloi. Makhoina anabasinggi mathakta khut thambiraga makhoigi anaba phagani.

Jisuna Swargada lengkhre

¹⁹Hairiba waphamsing asi Jisuna magi seboksingda haikraba matungda, Mahakpu swargada loukhatkhre, amasung Jisuna Iswargi yetthangbada phamkhre. ²⁰Aduga seboksingna prithibigi mapham khudingda chatthokkhiduna misingda apahaba wapao sandokle, amasung lbungona makhoibu pangbirammi. Prabhuna makhoida pibiramba pangal aduna makhoina sandokliba wapao adu achumbani haiba utli.